

اقبال

مؤلفہ

سید اختر احمد اختر اور ریوی ام۔ کے

لکچر اشعبہ اردو و پٹنہ گورنمنٹ کالج پٹنہ

.....

پبلشر

رام نرائن لعل بکسیلر

الہ آباد

قیمت ۱۲/-

۱۹۴۲ء

بار اول

نیشنل پریس الہ آباد میں باہتمام رمضان علی شاہ چھپی

STUDIES

فہرست مضامین

نمبر شمار	مضمون	صفحہ
۱	حیاتِ اقبال	۱
۲	شاعری	۲
۳	اقبال اہل نظر کی نگاہ میں	۱۵
۴	خصوصیاتِ عصرِ اقبال	۱۶
۵	روایاتِ اُردو شاعری اور اقبال کے پیش رو	۲۲
۶	اقبال کے مطالعہ کا طریقہ	۲۰
۷	اقبال کی شاعری پر ایک نظر	۳۱
۸	فلسفہ خودی	۸۷
۹	اقبال کی غزلیں - ٹیگور سے مماثلت و مغائرت	۹۱
۱۰	اقبال کی چھوٹی چھوٹی نظمیں	۱۰۰
۱۱	اقبال کے اثرات اُردو شاعری پر اور اُس کے معاصرین	۱۰۵



پیش لفظ

اقبال اُن خوش قسمت فن کاروں میں سے تھا جن کی قدر اُن کی زندگی میں ہی ہوتی ہے۔ ہمارے زمانے میں جس شاعر نے سب سے زیادہ ایشیائی فکر و خیال کو متاثر کیا ہے وہ اقبال ہے۔ اقبال کو سمجھنے اور سمجھانے کی کوششیں اقبال کے جیتے جی ہی شروع ہو چکی تھیں۔ گذشتہ سالوں کے اندر اس سعی میں اور اضافہ ہو گیا ہے۔ اور یہ سلسلہ جاری نظر آتا ہے۔ میری یہ ناچیز کاوش مذکورہ شاندار زنجیر کی ایک کڑی نہیں۔ یہ کتاب تو طلبائے کالج کی ابتدائی ضروریات کو پیش نظر رکھتے ہوئے منظر عام پر لائی گئی ہے۔ اب تک اقبال کی داخل درس نظموں اور غزلوں پر تشریحی روشنی نہیں ڈالی گئی تھی اور نہ طلباء کے سامنے کوئی ایسی کتاب ہی تھی جو اقبال کی شاعری سے مختصر مگر مکمل و واضح انداز میں بحث کرے۔ میرے دو محترم بزرگوں نے میری توجہ اس طرف منعطف کرائی۔ جناب پروفیسر حافظ شمس الدین احمد صاحب ام۔ اے صدر شعبہ اردو پٹنہ کالج اور جناب پروفیسر

عبدالمنان صاحب بیدآں ام۔ اے صدر شعبہ فارسی پٹنہ کالج کی تحریک
نے مجھ میں اس کتاب کے لکھنے کی جرأت پیدا کی۔ میں اقبال کے
سب تنقید نگاروں کا بھی ممنون ہوں کہ انھوں نے مجھے اقبال
کی تفہیم میں مدد دی ہے۔

سید اختر احمد اختر اور مینوی

۲۴ اگست ۱۹۴۱ء

ادبستان۔ پٹنہ

—•••••—

حیاتِ اقبال

اقبال گہوارہ فطرت کشمیر کی ایک طباع نسل کا فرد تھا۔ اُس کا تعلق کشمیری پنڈتوں کے ایک قدیم خاندان سے تھا جس کی ایک شاخ اب تک کشمیر میں موجود ہے۔ یہ خاندان ایک مسلمان ولی کی تبلیغ و حسنِ عمل سے مشرف بہ اسلام ہوا تھا۔ اس کو کوئی ڈھائی سو سال ہوئے۔ کشمیری پنڈت برہمن ہیں۔ "سپرو" کا خاندان اقبال کے خاندان کی گوت ہے۔ یہ کشمیری برہمن زادے بڑے زیرک و فہیم، تیز اور نکستہ رس ہوتے ہیں۔ اقبال خود کہتا ہے۔ "برہمن زادہ و رمنز آشنا۔ مئے روم و تبریز استائے اقبال ۱۸۶۶ء میں بمقام سیالکوٹ (پنجاب) پیدا ہوا تھا۔ اقبال نے مکتب و مدرسہ میں اہل تدریسی تعلیم حاصل کی۔ ہونہار پروا کے چکنے چکنے پات۔ پانچویں جماعت کا امتحان وظیفہ لے کر پاس کیا۔ ٹڈل میں بھی یہ اعزاز ملا اور انٹرنس میں بھی وظیفہ حاصل کیا۔ اقبال ابتدا سے ہی بہت ہی ذکی و ذہین تھا۔ ایف۔ اے کا زمانہ اسکاتچ مشن کالج سیالکوٹ میں گزرا۔ یہاں

مولانا سید میر حسن سہ ماہی عالم متبحر موجود تھا انھوں نے بڑی شفقت سے اقبال کی مشرقیت کی نیوٹنالی۔ اقبال میں عربی و فارسی کا مذاق صحیح انھیں کی فیضانِ صحبت سے پیدا ہوا۔ سیالکوٹ کالج سے فراغت حاصل کر کے اقبال لاہور گورنمنٹ کالج کی بی۔ اے کلاس میں داخل ہوا۔ انگریزی، عربی اور فلسفہ میں نام پیدا کیا۔ وظیفہ اور طلائی تمغے ملے۔ پروفیسر آرنلڈ اقبال کی فلسفہ دانی اور اس کے ذہن رسا کے معترف تھے۔ اس جوہر قابل کی پرورش آرنلڈ نے خوب کی۔ اقبال بھی آرنلڈ کا گرویدہ تھا۔ شاندار طور پر ام۔ اے میں کامیاب ہونے کے بعد اور سینٹل کالج لاہور میں تاریخ فلسفہ اور سیاستِ مدن کی لکچرری اقبال کو ملی۔ پھر گورنمنٹ کالج لاہور میں فلسفہ اور انگریزی کا مددگار پروفیسر مقرر ہوا۔ اقبال ذہین و سعادت مند شاگرد تھا اور اب ایک شفیق، بے تکلف اور مہربان استاد ثابت ہوا۔ اسی دور میں اردو زبان میں اقبال نے ایک کتاب علم الاقتصاد نام کی لکھی۔

اقبال کو تحقیقاتِ علمی کا بے حد شوق تھا۔ اسی شوق نے اُسے دیارِ مغرب میں جا پہنچایا۔ تین سال وہاں گزرے۔ کیمبرج یونیورسٹی سے فلسفہ اخلاق کی ڈگری ملی۔ پھر جرمنی کی میونخ یونیورسٹی سے ڈاکٹر آف فلاسفی (پی۔ ایچ۔ ڈی) کی فرسٹ کلاس ڈگری ایک مقالہ بنام ”فلسفہ ایران“ لکھنے سے

حاصل کی۔ اس کتاب کا ترجمہ اب اردو زبان میں بھی ہو چکا ہے۔ جرمنی سے واپس آنے کے بعد لندن کے اسکول آف پولیٹیکل سائنس میں داخل ہوا اور وہاں کے علماء و حکماء اور انگلستان کے دیگر فضلاء سائنس والوں اور مدبروں سے استفادہ حاصل کیا۔ نیز بیرسٹری کے امتحان میں بھی کامیابی حاصل کی۔

دورانِ قیام انگلستان میں اقبال نے ”اسلام“ پر چھ لکچر دئے۔ جس سے اُس کی مذہبی تحقیقات کی بھی دھوم مچ گئی۔ چھ ماہ تک لندن یونیورسٹی میں پروفیسر آرنلڈ کے قائم مقام کی حیثیت سے اقبال عربی کا پروفیسر بھی رہا۔

شیخ عبدالقادر فرماتے ہیں کہ۔ ”اقبال کو اپنی علمی منازل طے کرنے میں اچھے اچھے رہبر ملے اور بڑے بڑے علماء سے سابقہ پڑا۔ اُن لوگوں میں کیمبرج یونیورسٹی کے ڈاکٹر میک گریٹ، براؤن، نکلسن اور سارلی قابل ذکر ہیں۔ اسی طرح ہندوستان کی علمی دنیا میں جتنے نامور اُس زمانے میں موجود تھے۔ مثلاً مولانا شبلی مرحوم، مولانا حالی مرحوم، اکبر مرحوم سب سے اقبال کی ملاقات اور خط و کتابت رہی۔ اور ان کے اثرات اقبال کے کلام پر اور اقبال کا اثر اُن کی طبائع پر پڑتا رہا۔ مولانا شبلی نے بہت سے خطوط میں اور حضرت اکبر نے نہ صرف خطوں میں بلکہ بہت سے اشعار میں اقبال کے کمال

کا اعتراف کیا ہے اور اقبال نے اپنی نظم میں ان باکمالوں کی
جا بجا تعریف کی ہے۔

۳۲-۳۳ سال کی عمر میں علمی اعزاز اور بہت سی ڈگریاں
لے کر اقبال جولائی ۱۹۰۸ء میں لاہور واپس آیا۔ اقبال عربی،
فارسی اور سنسکرت کے علاوہ یورپ کی کئی زبانوں کا اچھا
جاننے والا تھا۔ انگریزی پر تو اُسے عبور حاصل تھا۔

”طبیعت میں علم ادب سے مناسبت قدرتی طور
پر موجود تھی۔ فارسی اور عربی کی تحصیل مولوی سید

شاعری

میر حسن سے کی۔ سونے پر سہاگا ہو گیا۔ ابھی اسکول ہی میں
پڑھتا تھا کہ کلام موزوں زبان سے نکلنے لگا۔ پنجاب میں
اردو کا رواج اس قدر ہو گیا تھا کہ ہر شہر میں زبان دانی اور
شعر و شاعری کا چرچا کم و بیش موجود تھا۔ سیالکوٹ میں بھی
شیخ محمد اقبال کی طالب علمی کے دنوں میں ایک چھوٹا سا
مشاعرہ ہوتا تھا۔ اس کے لئے اقبال نے کبھی کبھی غزل
لکھنی شروع کر دی۔ شعرائے اردو میں اُن دنوں نواب
مرزا خاں داغ دہلوی کا بہت شہرہ تھا۔ اور نظام دکن کے
اُستاد ہونے سے ان کی شہرت اور بھی بڑھ گئی تھی۔ لوگ
جو اُن کے پاس جا نہیں سکتے تھے، خط و کتابت کے ذریعہ
دور ہی سے ان سے شاگردی کی نسبت پیدا کرتے تھے۔

شیخ محمد اقبال نے بھی انھیں خط لکھا اور چند غزلیں اصلاح کے لئے بھیجیں۔ گو اُس ابتدائی غزل گوئی میں وہ باتیں تو موجود نہ تھیں جن سے بعد ازاں کلام اقبال نے شہرت پائی۔ مگر جناب داغ پہچان گئے کہ پنجاب کے ایک دور افتادہ ضلع کا یہ طالب علم کوئی معمولی غزل گو نہیں۔ انھوں نے جلد کہہ دیا کہ کلام میں اصلاح کی گنجائش بہت کم ہے۔ اور یہ سلسلہ تلمذ کا بہت دیر قائم نہیں رہا۔ البتہ اُس کی یاد دونوں طرف رہ گئی..... داغ مرحوم اس بات پر فخر کرتے تھے کہ اقبال بھی اُن لوگوں میں شامل ہے جن کے کلام کی انھوں نے اصلاح کی.....“ اسی زمانہ میں لاہور کے مشاعروں میں بھی شریک ہوتے رہے۔ رسالہ ”شورش محشر“ میں شائع شدہ غزل کے ایک شعر میں اقبال کہتا ہے ۵

نسیم تشنہ ہی اقبال، کچھ اس پر نہیں ناپزاں
مجھے بھی فخر ہے شاگردی داغ سخن دان کا
ابتدائی کلام میں زیادہ تر غزلیں ہی ملتی ہیں۔ اور چونکہ اقبال نے ”بانگِ درا“ میں اپنا پُرانا کلام اور خصوصاً غزلیں بہت کم درج کی ہیں۔ اس لئے وہ نایاب ہیں۔ بیس بائیس سال کی عمر میں اقبال نے ایک مشاعرہ میں جب اپنی ایک غزل کا یہ شعر پڑھا۔ ۵

موتی سمجھ کے شانِ کریمی نے چُن لے

قطرے جو تھے مرے عرقِ انفعال کے

تو اساتذہ کے درمیان میں بھی دھوم مچ گئی۔ رفتہ رفتہ لاہور میں اقبال کی شہرت ہونے لگی۔

اقبال تنگ نائے غزل میں محدود نہیں رہ سکتا تھا اور نہ وہ

رہا۔ اُس نے نظموں کی طرف توجہ کی۔ ۱۸۹۹ء میں ”نالہ یتیم“

نامی نظم انجمن حمایت اسلام لاہور کے جلسہ میں پڑھے سوز و گداز

سے بڑھی۔ جس سے اُس کی شہرت ہندوستان کے ہر علمی و ادبی حلقہ

تک پہنچ گئی۔ اُس کی آواز قدرتاً بلند اور خوش آئند تھی اور مترنم بھی۔ خواص کی

پسندیدگی کے ساتھ عوام کی دلچسپی بھی اقبال کی نظموں کے ساتھ وابستہ ہو گئی۔

شیخ عبدالقادر صاحب لکھتے ہیں۔ ”شعر کہنے کی طرف

جس وقت مائل ہوتے تو غضب کی آمد ہوتی تھی۔ ایک ایک

نشست میں بیشمار شعر ہو جاتے تھے۔ ان کے دوست

اور بعض طالب علم جو پاس ہوتے پینسل کاغذ لے کر لکھتے

جاتے اور وہ اپنی دُھن میں کہتے جاتے۔ میں نے اُس زمانہ

میں انھیں کبھی کاغذ قلم لے کر فکرِ سخن کرتے نہیں دیکھا موزوں

الفاظ کا ایک دریا بہتا یا ایک چشمہ اُبلتا معلوم ہوتا تھا۔

ایک خاص کیفیت رقت کی عموماً ان پر طاری ہوتی تھی۔ اپنے

اشعار سُری آواز میں ترنم سے پڑھتے تھے۔ خود وجد کرتے

اور دوسروں کو وجد میں لاتے تھے۔ یہ عجیب خصوصیت ہے کہ حافظہ ایسا پایا ہے کہ جتنے شعر اس طرح زبان سے نکلیں اگر وہ ایک مسلسل نظم کے ہوں تو سب کے سب دوسرے وقت اور دوسرے دن اسی ترتیب سے حافظہ میں محفوظ ہوتے ہیں، جس ترتیب سے وہ کہے گئے تھے۔ اور درمیان میں خود وہ انہیں قلمبند بھی نہیں کرتے..... اقبال کی ایک اور خصوصیت یہ ہے کہ بایں ہمہ موزونی طبع وہ حسب فرمائش شعر کہنے سے قاصر ہیں۔ جب طبیعت خود مائل نظم ہو تو جتنے شعر چاہیں کہہ دیں۔ مگر یہ کہ ہر وقت اور ہر موقع پر حسب فرمائش وہ کچھ لکھ سکیں، یہ قریب قریب ناممکن ہے۔“

مگر انجمن حمایت اسلام لاہور کے سالانہ جلسوں میں کئی سال متواتر اقبال اپنی نظمیوں سناتا رہا۔ جو خاص اسی جلسہ کے لئے لکھی جاتی تھیں اور جس کی فکر پہلے سے کی جاتی تھی۔ ان جلسوں کے علاوہ اقبال رسالہ مخزن کے لئے بھی لکھا کرتا تھا۔ مدیر مخزن شیخ عبدالقادر بانگ درا کے دیباچہ میں تحریر فرماتے ہیں۔ اس اشنا میں شیخ محمد اقبال سے میری دوستانہ ملاقات پیدا ہو چکی تھی۔ میں نے ان سے وعدہ لیا کہ اس رسالہ کے حصّہ نظم کے لئے وہ نئے رنگ کی نظمیوں مجھے دیا کریں گے۔ پہلا رسالہ شائع ہونے کو تھا کہ میں ان کے پاس گیا اور میں نے ان سے کوئی نظم مانگی۔

اُکھوں نے کہا ابھی کوئی نظم تیار نہیں ہے۔ میں نے کہا ”ہمالہ“ والی نظم دے دیکھے۔ اور دوسرے مہینے کے لئے کوئی اور لکھئے۔ اُکھوں نے اُس نظم کے دینے میں پس و پیش کیا کیونکہ اُکھیں ہی خیال تھا کہ اس میں کچھ خامیاں ہیں۔ مگر میں دیکھ چکا تھا کہ وہ بہت مقبول ہوگی اس لئے زبردستی میں نے وہ نظم اُن سے لے لی اور مخزن کی پہلی جلد کے پہلے نمبر میں جو اپریل ۱۹۰۱ء میں نکلا شائع کر دی..... ۱۹۰۵ء تک جب وہ ولایت گئے یہ سلسلہ جاری رہا۔ اس عرصہ میں وہ عموماً مخزن کے ہر نمبر کے لئے کوئی نہ کوئی نظم لکھتے تھے۔“

غزل نگاری کے بعد اقبال نے وطن پرور شاعری شروع کی تھی۔ اس کی ابتدا ہمالہ سے ہوئی۔ اس کے بعد اور کئی نظمیں لکھی گئیں۔ اقبال اتحاد وطن پیدا کرنے کے لئے بے چین تھا۔ خصوصاً قیام یورپ کے زمانہ میں وطن کی زبون حالی سے بہت متاثر تھا۔ ”تصویر درد“ ”نیا سوال“ ”در ترانہ ہندی“ ”ہندوستانی بچوں کا قومی گیت“ اسی سلسلہ کی چیزیں ہیں۔

دوران قیام یورپ میں اقبال کے اندر نوع در نوع تاثرات پیدا ہوتے رہے۔ مغرب کی بلندی اور مشرق کی پستی نے شاعر کو بہت تڑپایا۔ وہ عرصہ تک اُمید و نا اُمیدی کے جنجال میں پھنسا رہا۔ آخر اُس کا ارادہ مصمم ہو گیا کہ وہ شاعری کو ترک کر دے اور وقت

کو کسی اور مفید کام میں صرف کرے۔ شیخ عبدالقادر اور پروفیسر آرنلڈ کے سمجھانے مجھانے سے اُس کی رائے بدلی۔ اُسے بتایا گیا کہ اُس کی شاعری احیاءِ ملت کے لئے بارانِ رحمت ہے نہ کہ ایک فعلِ لا حاصل۔

”سن ۱۹۱۱ء اور ۱۹۱۲ء کی تاریخ نے مسلمانانِ عالم کے لئے کربلائے جدید کا ایک نیا باب کھولا۔ جناب بلقان اور طرابلس الغرب کی لڑائیوں میں مسلمانوں کا خون ارزاں ہو رہا تھا۔ اسلام کا سیاسی رعب و دبدبہ ٹٹنے کو تھا اور یورپ کے صلیب پرست پھر ایک بار فرزندِ انِ توحید پر ظلم ڈھانے کے لئے اپنے شیطانِ لشکر بڑھا لائے تھے۔ سارے عالمِ اسلامی میں اضطراب کی لہر دوڑ گئی تھی۔ ہمارے قومی شاعر کے دل میں بھی جذبات موجزن ہوئے۔ اُس نے معرکہ آرائیوں لکھیں اور محفلوں میں شورشیں برپا کر دیں۔ یہاں سے اقبال کی اسلامی اور بین المذاہبی نظموں کا دور شروع ہوتا ہے۔ مثلاً خضر راہ اور طلوعِ اسلام وغیرہ۔

ابتدائی قیامِ لندن کے زمانے میں اقبال کو فارسی میں شعر کہنے کی یوں تحریک ہوئی کہ ایک محفل میں کسی دوست نے اُن سے فارسی کلام سنانے کی فرمائش کی۔ اُس وقت تک وہ فارسی گوئی کی طرف مائل نہیں ہوئے تھے مگر کچھ ایسا وقت تھا کہ اقبال پر اُس کا اثر ہوا اور دوسری ہی صبح سے فارسی میں طبع آزمائی کرنے لگے۔ مگر اِس کے

اور بھی اسباب ہیں۔ فارسی کا بکثرت مطالعہ، علم فلسفہ و عمرانیات پر کامل عبور اور بین المللی سیاسیات اسلامیہ سے گہری دلچسپی۔ یہ تین وجوہات ہیں جو اقبال کو فارسی نوانی کی طرف لائے۔ دقیق خیالات کے اظہار اور وسیع عالم اسلامی سے مخاطب کا ذریعہ بننے کی اہل فارسی اردو سے زیادہ تھی۔ ولایت سے واپس آنے پر گو کبھی کبھی اردو کی نظمیں بھی کہتے تھے۔ مگر طبیعت کا رخ فارسی کی طرف ہو گیا۔ یہ اقبال کی شاعری کا تیسرا دور ہے جو ۱۹۰۸ء کے بعد شروع ہوا۔ اس عرصہ میں اردو نظمیں بھی ہوئیں اور اچھی اچھی جن کی دصوم مچ گئی۔ اس عرصہ کا پہلا شعر فارسی مثنوی ”اسرارِ خودی“ تھی۔ اس کے ذریعہ اقبال کا نام ہندوستان سے باہر بھی پھیلا۔ اس کے بعد ”رموزِ بخودی“ اور ”پیامِ مشرق“ تصنیف ہوئی۔ پھر ”زبورِ عجم“ اور ”جاوید نامہ“ آخر الذکر دو کتابیں ابتدائی دور کے بعد لکھی گئیں۔

شیخ عبدالقادر فرماتے ہیں۔ ”فارسی گوئی کا ایک اثر اقبال کے اردو کلام پر یہ ہوا ہے کہ جو نظمیں اردو میں دورِ سوم میں لکھی گئیں، ان میں سے اکثر میں فارسی ترکیبیں اور فارسی بندشیں پہلے سے بھی زیادہ ہیں۔“

اقبال نے خود اپنے شعر

گیسوئے اردو ابھی منت پذیر شانہ ہے
شمع یہ سودائی دل سوزی پروانہ ہے

سے متاثر ہو کر ۱۹۳۵ء میں "بالِ جبریل" اُردو میں شائع کی اور بعد ازاں "ضربِ کلیم" بھی اُردو ہی میں اشاعت پذیر ہوئی۔ "ضربِ کلیم" کے بعد دو اور فارسی مثنویاں شائع ہوئیں۔ "مسیافر" اور "پس چہ باید کرداے اقوام شرق"۔ اقبال کے انتقال کے بعد اُردو اور فارسی کا متحدہ مجموعہ "ارمغانِ حجاز" نکلا۔

۱۹۰۶ء میں اقبال نے ملاؤ و کٹوریہ کے انتقال پر ایک درد انگیز نظم لکھی۔ ایک گورنر صاحب کی شان اور علم کی تعریف میں ایک قطعہ ۱۹۰۳ء میں لکھا۔ گزشتہ جنگِ عظیم میں ایک نظم لکھی۔ ان چیزوں نے حلقہٴ سرکاری میں اقبال کی شہرت پیدا کی۔ لیکن حکومت اقبال کی قدر و قیمت سے اُس وقت واقف ہوئی جب اسرار و رموز کے ترجموں کے ذریعے یورپ بھر میں اُس کا ڈنکا بجنے لگا۔ چنانچہ اقبال کو نائٹ (مسر) کا خطاب ملا۔

دسمبر ۱۹۲۰ء کے آخری دنوں میں چند لکچر دینے کے لئے مدراس میں اقبال کو مدعو کیا گیا۔ اخبارات، علمی مجلسوں، فلسفہ کے علماء اور علاقہ کے ہندو مسلمانوں میں اُس کا طوطی بولنے لگا۔ میسور کے مہاراجہ نے اُسے بنگلور مدعو کیا اور وہاں کی یونیورسٹی میں بھی اقبال نے علمی لکچر دئے۔ سمجھوں نے اُسے ایک عظیم المرتبت ہندوستانی شاعر تسلیم کیا۔ اقبال کے خطبات مدراس انہیاتِ اسلامیہ کی تشکیلِ جدید کے متعلق ہیں۔ یہ کتاب انگریزی میں شائع ہو چکی ہے۔

اقبال کی زندگی کا بیشتر حصہ علمی مشاغل میں گزرا لیکن عقیدت مندوں اور دوستوں کے اصرار سے اُسے اُسے سیاسیات میں بھی حصہ لینا پڑا۔ ۱۹۲۶ء کے نومبر میں سب سے پہلی بار پنجاب کونسل کا رکن منتخب ہوا۔ کونسل میں اُس نے جمہور مسلمانوں اور ہر مذہب و ملت کے مزدوروں اور کاشتکاروں کی فلاح و بہبود کے لئے بہت سعی کی۔ مذہبی پیشواؤں اور بزرگوں پر کمینہ حملہ کرنے والوں کے خلاف قانون پاس کرایا اور پنجاب کے کسانوں کو سرمایہ داروں کے پنجے سے نجات دلوانے کے لئے بڑی تگ و دو کی۔

۱۹۳۲ء کے اجلاس کونسل میں اقبال نے نظام محاصل کی بے ضابطگیوں کی نقاب کشائی کرتے ہوئے یہ ثابت کیا کہ زمینیں حکومت کی ملکیت نہیں بلکہ قوموں کی ملکیت ہیں۔ اُس نے اس بات پر بہت زور دیا کہ انکم ٹیکس جو اُمرا سے لیا جاتا ہے اُس میں تو تدریجی پیمانہ مقرر ہے اور کسانوں سے مالیہ لینے میں ایک ہی سپاٹ پیمانہ برتا جاتا ہے۔ چند کنال والے غریب کسان کو بھی مالیہ ادا کرنا پڑتا ہے۔ یہ ظلم ہے اسے مٹایا جائے۔

اقبال کشمیری کانفرنس اور آل انڈیا مسلم کشمیری کانفرنس کا سکریٹری رہا ہے اور جب غریب اور مظلوم کشمیریوں پر ظلم کی انتہا ہو گئی تو آل انڈیا کشمیری کمیٹی کا انعقاد ہوا۔ اقبال اس میں بھی دوسرے زعمائے ملت کے ساتھ شریک تھا۔ حضرت مرزا شبیر الدین محمود احمد

امام جماعت احمدیہ اس کمیٹی کے صدر تھے۔ اس انجمن نے کشمیریوں کی بہت خدمت کی۔

اقبال نے آل انڈیا مسلم لیگ کی کامیاب صدارت بھی کی اور ہندوستان کی سلطنت کے نظام کے متعلق بصیرت افروز مسئلوں کو منظر عام پر لایا۔ گول میز کانفرنس میں اُس نے نمائندہ کی حیثیت سے شرکت کی اور سیاسی و دستوری بحث و تخیص میں نمایاں حصہ لیا۔ ہر چند کہ اقبال خود کہتا ہے کہ

اقبال بڑا آپریشیاک ہے، من باتوں میں موہ لیتا ہے
گفتار کا غازی بن تو گیا کردار کا غازی بن نہ سکا

اور یہ کہ

یہ عقدہ ہائے سیاست تجھے مبارک ہوں

کہ فیض عشق سے ناخن مرا ہے سینہ خراش
تاہم وہ سماجی، سیاسی اور اقتصادی مسئلوں اور مختلف عالمگیر تحریکوں سے ہمیشہ متاثر ہوتا رہا اور اپنی شاعری میں اُن تاثرات کو اپنے انفرادی تجربہ کی شکل میں پیش بھی کرتا رہا۔

اقبال کی شخصیت بہت ہی پُر اثر تھی۔ ابتدائے طالب علمی ہی سے وہ رونق محفل تھا۔ وہ ایک مخلص دوست اور گرم جوش مہمان نواز تھا۔ اُس کی گفتگو میں سحر ہوتا تھا۔ اقبال کے گھر پر علمی صحبتیں برپا ہوتی رہتی تھیں۔ ان محفلوں میں اقبال بلبک ہزارستان

کی طرح چمکتا رہتا تھا۔

اقبال کی نوجوانی بھی رنگینیوں سے لذت آشنا تھی:-

کچھ عار اسے حسن فروشوں سے نہیں ہے

عادت یہ ہمارے شعراء کی ہے پُرانی

گانا جو ہے شب کو تو سحر کو ہے تلاوت

اس رمز کے اب تک نہ کھلے ہم پہ معانی

مجموعہ اضداد ہے اقبال نہیں ہے

دل دفتر حکمت ہے طبیعت خفقتانی

رندی سے بھی آگاہ شریعت سے بھی واقف

پوچھو جو تصوف کی تو منصور کا ثانی

(بانگِ درا۔ زہد و رندی)

تفکر ذہنی بلندی، جوش، حقیقت بینی، اور آرزو خیالی کے ساتھ

اُس کی سیرت میں تھمڑی سیما بیرت اور کچھ رومانی ابہام بھی پایا

جاتا تھا۔ خود کہتا ہے۔

میں خود بھی نہیں اپنی حقیقت کا شناسا گہرا سے میرے بحر خیالات کا پانی

مجھ کو بھی تمنا ہے کہ اقبال کو دیکھوں کی اُس کی جدائی میں بہت اشک نشانی

اقبال بھی اقبال سے آگاہ نہیں ہے

کچھ اس میں تمسخر نہیں واللہ نہیں ہے

یہ رومانی لطافت اور حقیقت آشنا حکمت کے امتزاج سے

بنی ہوئی پر عظمت شخصیت اپریل ۱۹۳۸ء میں عالمِ بالا کو چلی گئی۔
اقبال اہل نظر کی نگاہ میں | اقبال کی مقبولیت اور شہرت کا یہ عالم
 تھا کہ اُس کی زندگی ہی میں اُس کے

سوانح حیات اُردو اور انگریزی میں لکھے گئے۔ اُس کی شاعری
 پر بڑے بڑے اہل علم و اہل الرائے حضرات نے تبصرے
 کئے۔ اُس کی حیات افروز نظموں سے متاثر ہو کر ہمعصر شعراء
 نے اُس کی تعریف و توصیف میں نغمے گائے۔

مولانا غلام قادر گرامی فرماتے ہیں۔ ۵

در دیدہ معنی نگہبان حضرت اقبال
 پنغمبر یے کردو پیمبر نتواں گفت

مولانا حامد حسن قادری فرماتے ہیں۔ ۵

تین شاعر مختلف اوقات میں پیدا ہوئے

جن کی فیض طبع نے اُردو کو گنج زر دیا

اک اثر میں بڑھ گیا اک رفعت تخیل میں

تیسرے کی ذات میں دونوں کو حق نے بھر دیا

کائنات شاعری ہیں بس یہی دونوں کمال

تیسرے میں اس لئے دونوں کو یکجا کر دیا

خان اصغر حسین نظیر لدھیانوی کہتے ہیں۔ ۵

خیمہ زن در وادے طورش کلیم شعر و تفسیر قرآن حکیم

ڈاکٹر عبدالرحمان بجنوری فرماتے ہیں۔ ”اقبال ہمارے درمیان مسیح بن کر آیا جس نے مردوں میں زندگی کے آثار پیدا کر دیے۔“

حسین دانش ترکی فاضل نے ترکی زبان میں اقبال کی بہت

سی نظموں کا ترجمہ کیا اور ”پیام مشرق“ پر تبصرہ لکھا۔ جناب

آغا ہادی حسن صاحب کابلی نے پیام مشرق پر تنقید لکھ کر افغانی

جرائد میں شائع کی۔ جناب احمد رفعت مصری نے اقبال کی بہت

سی نظموں کا عربی میں ترجمہ کیا۔ اور یہ تراجم مصر کے مشہور جریدہ

الاسلام میں شائع ہوئے۔ غرض افغانستان، ایران، ترکی، مصر وغیرہ

ممالک اسلام میں اقبال کی شاعری موج نسیم کی طرح پھیل گئی۔

مشرق کے علاوہ مغرب نے بھی نغمہ اقبال پر سر دھنا

ہے۔ ڈاکٹر نکلسن پروفیسر کیمبرج یونیورسٹی نے اسرار خودی کو

انگریزی لباس پہنایا اور مقدمہ لکھا۔ ڈاکٹر براؤن نے اسرار خودی

کے انگریزی ترجمہ پر رائل ایشیاٹک سوسائٹی کے مجلہ میں تبصرہ

لکھا اور تاریخ ادبیات فارسی کی آخری جلد میں اقبال کی شاعری

کا ذکر کیا۔ ڈاکٹر فشر پروفیسر لین برگ یونیورسٹی (جرمنی) اڈیٹر ”اسلامیکا“

نے جرمن زبان میں پیام مشرق پر تبصرہ لکھا۔ جرمنی کے مستشرق

ڈاکٹر ہالنتی مانٹکے نے جو ایک مشہور فلسفی شاعر تھا نہایت

حُسنِ عقیدت اور فِطرِ محبت سے پیامِ مشرق کے ایک خاص حصہ کا ترجمہ جرمن زبان میں کیا۔ پھر اسے چمڑے پر جیسے عموماً انجیل اور دوسری مقدس کتابیں لکھی جاتی ہیں، اپنے ہاتھ سے خوشخط لکھ کر اور مشرقی انداز میں نقش و نگار کے ساتھ اقبال کے پاس تحفہٴ ارسال کیا۔ ڈاکٹر سکاریہ نے اٹلی میں اقبال کے متعلق ایک پُر مغز مضمون لکھا۔ ایک روسی نے اسرارِ خودی کے نظریات کو روسی زبان میں قلمبند کیا۔ ڈاکٹر سپوز نے ”شکوہ“ کا ترجمہ انگریزی زبان میں کیا۔ مسٹر میکنزی امریکی نے اپنی کتاب ہندوستان کی بیداری میں اقبال کا وضاحت سے ذکر کیا ہے۔

اقبال کا زمانہ مسلمانانِ عالم بلکہ ساری خصوصیاتِ عصرِ اقبال | دُنیا کے لئے بہت ہی اہم تبدیلیوں

کا عہد تھا۔ ہندوستان کے مسلمانوں میں سرسید اور حالی کے وقت ہی سے بیداری کے احساسات پیدا ہو چلے تھے۔ مُلک میں عام طور پر سیاسی اور سماجی تحریکات کی ابتدا ہو چکی تھی۔ تلمک کے بعد گاندھی نے ہندوستان کو بیدار کیا۔ مولانا محمد علی و شوکت علی نے قیامِ خلافت اور آزادیِ ہند کے نعرے لگائے۔ مسلم لیگ کے زعماء بھی برسرِ کار تھے۔ رام موہن رائے اور دیانند نے ہندوؤں میں نئی مذہبی تحریکیں کیں۔ حضرت مرزا غلام احمد نے احیائے اسلام کے لئے ایک نظامِ نو

کی بنیاد ڈالی۔ ہندو مسلم رقابت کو اغیار نے بھڑکایا اور اپنوں نے اتحاد کی طرح ڈالی۔ بات بگڑ بگڑ کر بنی اور بن بن کر بگڑی۔ برادرانِ وطن آپس میں خوب خوب لڑے۔ خیر خواہوں کا دل دکھا۔ ہمدرد و تصویر درد بن کر نالہ کنناں ہوئے اور دشمنوں نے خوشیاں منائیں۔ شاطرانِ سیاست سارے ایشیا میں قیامت کی چالیں چلے۔

یورپ کے صنعتی و حرفتی انقلاب اور تاجرانہ و سرمایہ دارانہ جمہوریت نے ایشیا کے نظامِ قدیم کے خلاف ریشہ دوانیاں کر کے اُس پر بلغاریں کیں۔ ترکی، مصر، شام، فلسطین، عراق، ایران، افغانستان، برما، ملایا اور چین ہر جگہ زوال و انحطاط کے آثار نظر آنے لگے۔ سرمایہ داری نے جنگِ زرگری شروع کی اور ایک و باکی طرح سارے عالم پر چھا گئی۔ بلقان میں ترکوں پر قیامت ٹوٹ پڑی۔ جنگِ عظیم ۱۹۱۴ء-۱۹۱۸ء نے سارے عالم میں خون کی ندیاں بہا دیں۔ تہذیب و تمدن کی بنیادیں ہل گئیں۔ جنگ کے بعد یونانیوں نے سمترنا اور ترکی کے دوسرے حصوں میں ظلم و قساوتِ قلبی کو انتہا تک پہنچا دیا۔ سلطنتِ عثمانیہ کے ٹکڑے ٹکڑے کر دیے گئے اور غاصبوں نے سمجھا کہ اب یورپ کے پہلو کا خار نکل گیا۔ لیکن زمانہ یورپ کے لئے اور فتنوں کی پرورش کر رہا تھا۔

سرمایہ داری اپنا تاریخی کام انجام دے چکی تھی اور اب صرف

اُس کی خرابیاں اور نقائص اور زیادہ خراب تر اور ناقص تر ہو گئے۔ سرمایہ دارانہ وطنیت کا لازمی نتیجہ ممالک اور اقوام کے درمیان رقابت و جنگ و پیکار ہے۔ جنگِ عظیمِ ایشیا اور افریقہ کی خسام پیداوار اور وہاں کے بازاروں پر قبضہ کے لئے حریف صنعتی ملکوں اور اُن کے حاشیہ نشینوں کے درمیان لڑی گئی۔ اور ساری دُنیا اس آگ کی بھٹی میں محض اُن کی خاطر جھونک دی گئی۔ اس جنگ سے پہلے ہی مزدور تحریکِ یورپ میں چل نکالی تھی۔ ہر ملک میں مجالسِ عمال قائم ہو رہی تھیں اور اہل محنت کے تیور اہل سرمایہ کے خلاف بگڑ رہے تھے۔ اشتراکیت اور فوضویت کی تحریکیں یورپ میں عام پسند ہو رہی تھیں۔ محنت کرنے والے بازو اور سوچنے والے دماغ ظالمانہ تقسیمِ دولت کے خلاف اپنا محاذ مضبوط کر رہے تھے۔ آخر کار روس میں انقلاب رونما ہوا اور جنگِ عظیم میں سرمایہ داری کی تھکی ہوئی فوجوں کے کچھ بنائے نہ بنی۔ دُنیا نے ایک بہت بڑے ملک میں اشتراکیت اور اشتمالیت نے عوام کی حکومت کا پرچم اُڑا دیا اور آہستہ و یقینی طور پر اپنے استحکام کی طرف متوجہ ہوئی۔ سارے عالم میں مزدور اور کسان تحریکیں پھیلنے لگیں۔ اُمید ہو چلی تھی کہ جمہوریتِ انسانی کا دورِ دورہ ہو جائے مگر نازیت اور فاشیت نے آکر اپنے عنفرتی پیکار سے اشتراکیت و جمہوریت کی راہ روک لی۔ نازیت اور فاشیت سرمایہ دارانہ شہنشاہیت اور حد سے

زیادہ ظالمانہ قیصریت کی بدترین شکل مہیب ہے۔ مگر آندھیوں کی زد میں بھی انسانیت و جمہوریت کا چراغ جلتا رہا۔

بولشویک روس نے اشتراکیت کے ساتھ بڑھی ہوئی مادیت اور لامذہبیت کو بھی اپنا دستورِ عمل بنا لیا۔ خواہ یہ کلیسائیت کے خلاف ایک ردِ عمل ہو یا مارکس کی تاریخی مادیت کا نتیجہ۔ اس روحانی نابینائی نے خدا نا آشنائی کی رو کو بہت تقویت دی۔ روس اپنی دُنیا سنوار اور اپنی عاقبت بگاڑ رہا تھا۔

غرض اقبال کا عہد ایک بحرانی دور تھا دُنیا اور اہل دُنیا کے لئے۔ سارے جہان میں ایک خلفشار تھا۔ یہ سیارہ مخالف جماعتوں کی شورشوں اور اُن کے باہمی پیکار کا ایک میدان کارزار بن گیا تھا۔ کچھ قومیں مٹ رہی تھیں اور نئی ملتیں ابھر رہی تھیں۔ ہر طرف جینے کے لئے لڑائی بھڑائی ہو رہی تھی۔ تنازع لبقا کے ہنگامے گرم تھے۔ ہر قوم دوسرے کی دشمن تھی اور حیاتِ ملی قربانیوں کا مطالبہ کر رہی تھی۔ کمزور اور ناتوان قوموں کو پُر قوت و جبروت قومیں نکل رہی تھیں۔ نازی جرمنی دُنیا کے امن و امان کو آتش و آہن کے دوزخ میں ڈالنے کے لئے خونیں اسلحے تیار کرنے کی دُھن میں پاگل ہوئی جاتی تھی۔ لیگ آف نیشنز (مجلسِ اقوام) روزِ اول ہی سے کج بنیاد تھی۔ اب اس کی رسوائی مکمل ہو گئی۔ چین اور مشرقِ کاخون ناحق ہر چند کہ فاشی جاپان اور فاشی اطالیہ کے دامن سے

چمٹا ہوا ہے تاہم اس ظلم ناروا کا بوجھ لیگ آف نیشنز کے
کانڈھوں پر بھی ہے۔ دوسری قومیں بھی جرمنی کی جنگی تیاریوں
سے گھبرا کر اسلحہ سازی اور ڈپلومیسی بازی کرنے لگیں۔

جنگِ عظیم کے کچھ سالوں کے بعد یورپ اور پھر
ساری دنیا پر اقتصادی بد حالی بے روزگاری، کاروبار نہ زوال
اور زرعی انحطاط کا منحوس دور شروع ہوا۔

اقبال کے زمانہ کی ایک اور خصوصیت یہ ہے کہ ہندوستان
اور ایشیا کے دوسرے ممالک اپنی سیاسی انفرادیت کے
ساتھ اپنی ملی اور اخلاقی انفرادیت بھی کھو چکے تھے۔ مغربیت کا
طوفان ایشیا کی خودداری کو بہائے لئے جا رہا تھا مغرب زدگی
کا یہ عالم تھا کہ اپنی تہذیب و تمدن سے نفرت پیدا ہو گئی تھی اور
رذائل میں بھی یورپ کی پیروی مبارک و محمود سمجھی جاتی تھی۔ غرض
سیاسی، اقتصادی اور ذہنی غلامی کا دور دورہ تھا۔ اور خود ایشیائی
انحطاط کا یہ عالم تھا کہ مشرق کا قدیم سرمایہ روحانیت۔ مولویت۔ طائفت
اور سطحی و ناکارہ صوفیت کے ہاتھوں لٹ چکا تھا۔ قومی گراؤٹ کو خالقہی
پیروں اور جڑیں مولویوں نے انتہائی تاریک گڑھوں تک پہنچا دیا تھا۔ بے عمل بھوٹی
لتکین، بے حسی اور بے حیائی، انتشار و جمہور کی منحوس گھٹائیں
ہر جگہ منڈلا رہی تھیں۔ ایسی لہسپائی کی حالت میں یورپ اپنے
عروج و ترقی کی چمک دمک سے نظروں کو خیرہ کر رہا تھا اور مغربی

تعلیم و تعلم کے ذریعہ مشرق کی ذہنی و اخلاقی غلامی زیادہ تیزی سے بڑھتی جا رہی تھی۔ ہمارے تعلیمی اداروں میں یورپ کے محاسن کی روح پیدا نہیں کی جاتی تھی بلکہ بے جان علم کی سطحی نقاشی مد نظر تھی۔ ان میں بلند سیرتیں نہیں بنائی جاتی تھیں بلکہ بے عملی کی چلتی پھرتی لاشیں، لوجوانوں میں زندگی کی سمجھ بوجھ کی تخلیق نہیں کی جاتی تھی بلکہ انھیں چارپائے بروکتا بے چند بنایا جاتا تھا۔

اس قدر مذلت سے ایشیا کو نکالنے کے لئے مشرق میں نئی تحریکیں بھی پیدا ہو گئی تھیں۔ ہر ملک میں آزادی اور وطنیت کا علم بلند کیا جا رہا تھا۔ مغرب کی ذہنی غلامی سے نجات پانے کے طریقے بھی سوچے جا رہے تھے۔ ہندوستان کی تحریکوں کا تذکرہ ہو چکا ہے۔ ایشیا کے دوسرے ممالک میں بھی جاگ پیدا ہو چلی تھی۔ اسلامی ممالک میں بھی بیداری کے آثار تھے۔ مگر عام طور پر یورپ کی پیروی میں وطنیت محض پر زور دیا جا رہا تھا۔ تاہم بین الاقوامیت (Pan-Islamism) کی جو روح جمال الدین افغانی نے چلائی تھی اس کی موجیں بھی دور دور تک "نیل کے ساحل سے لے کر تائب خاک کا شہر" پہنچ گئی تھیں۔ اور یورپ و ایشیا کے دوسرے مفکرین بھی بین الاقوامیت کا غلغلہ بلند کر رہے تھے۔ اشتراکیت نے اس غلغلے کو اور بلند آہنگ کر دیا۔

انٹرنیشنل انجمنوں کی تائیس ہوئی اور وطنیت کے خطرے کے
خلاف پُر زور آوازیں اٹھائی گئیں۔

ساری دُنیا ایک قیامت کے قریب آرہی تھی۔ بحر ان
شروع ہو چکا تھا۔ اب اُس کی انتہائی منزلیں طے ہونے والی
تھیں کہ اقبال اس عالم کون و فساد سے چل بسا۔ اقبال کی شاعری
ان سارے مذکورہ واقعاتِ عالم سے متاثر ہوئی اور اُس میں اس
تاثر کی تصویریں نظر آتی ہیں۔

روایاتِ اُردو شاعری

اُردو شاعری کو تین ادوار میں تقسیم کیا
جاسکتا ہے۔ وئی دکنی سے پہلے

کی شاعری تو ابتدائی کوششیں ہیں۔

اور
اقبال کے پیش رو

وئی دکنی سے لے کر غالب سے پہلے تک ایک دور ختم ہوتا
ہے۔ غالب خود اور اُس کا گرد و پیش دوسرے دور کی تکمیل کرتے

ہیں۔ غالب کے بعد اُردو شاعری کا تیسرا دور شروع ہوتا ہے۔

اُس تیسرے عہد کی ابتدا آزاد اور حالی نے کی اور اقبال اس

سلسلے کا خاتمہ الشعر ہے۔ اس کے بعد اقبال کی شریعت

شاعری کے پیروں نما ہوتے ہیں اور اُردو ادب میں تجدید ہوتی

رہتی ہے۔ عصر جدید کی اُردو شاعری ایک چوتھے دور کو مکمل

کرے گی۔ اس عصر کے میلانات کا بیان خارج از گفتگو ہے۔

صرف اتنا کہ دینا کافی ہے کہ اقبال کی روایاتِ شاعری کا اثر عصرِ نو

میں بھی نظر آتا ہے۔

وئی سے لے کر ماقبل غالب کا دور غزلوں، قصیدوں اور

ثنویوں کا دور ہے۔ یہ اصنافِ فارسی کی تتبع میں شروع ہوئی

تھیں۔ مگر اس جسمِ مستعار میں حقیقی روح بہت کم ہی پیدا

ہوئی۔ لباسِ شاعری یعنی خارجی تکنیک میں جدت رونما نہ

ہو سکی۔ مضامین میں بھی بیشتر تصنع اور نقالی کو روا رکھا گیا۔ سچی

واردات، اصلی تجربات اور ذاتی جذبات و تخیلات کی کمی ہمیشہ

محسوس ہوتی رہی۔ اساتذہ فن مثلاً 'میر'، 'درد'، 'سوز'، 'سو دا کی کامیاب
کوششیں اور اونچے کارنامے تعداد میں زیادہ نہیں۔ ان کے
تجربات کی دنیا بھی بہت محدود ہے۔

اس عہد میں معاشرت کی حالت بہت ہی زار و زبوں تھی۔
ہر سو انحطاط، لپسپائی اور لامرکزیت چھائی ہوئی تھی۔ ملک کی
سیاسی حالت ناقابل اعتبار، ہر لحظہ تبدیل اور پریشان کن تھی۔
اقتصادی اور اخلاقی زوال نے بھی دہلی میں خصوصاً اور سارے
ہندوستان میں عموماً ڈیرے ڈال دئے تھے۔ اس دور کے
شعرا کا اجتماعی تجربہ یا س انگیز تھا۔ اس مجموعی ناامیدی نے ان کی
انفرادی زندگیوں کو بھی عموماً تلخ بنا دیا تھا۔ ان سب باتوں کا یہ
نتیجہ ہوا کہ ان کی شاعری میں بھی ان کے دل کا درد، ان کا حزن و
ملاں، ان کی یا س سامانی، ان کا فرار و گریز صورت نما ہوئے۔ اس
دور کی شاعری منفیانہ اندازِ نظر کی حامل ہے۔

دوسرے عہد کی خصوصیت یہ ہے کہ وہ ایک درمیانی عہد
ہے۔ عہد ما قبل کی ساری باتیں موجود ہیں اور کچھ نئی باتیں پیدا
ہو گئی ہیں۔ انگریزوں کی تدریجی ترقی نے ملک کی حالت کچھ بہتر
بنادی تھی۔ نئی تجارت و صنعت نے ملک میں آہستہ آہستہ
قدم بڑھانا شروع کر دیا تھا۔ اس سے ملک کا ایک طبقہ تو
انگریزوں کے دامن سے وابستہ ہو کر خوش حال ہو رہا تھا لیکن

پُرانے شرفاء اور رؤساء بد سے بدتر ہوتے جا رہے تھے ہندوستان کا پُرانا نظام اقتصاد درہم و برہم ہونے لگا اور نئے نظام نے بہتوں کی تھیلیاں بھی بھریں۔ انگریزوں کے ساتھ بہت سی برکتیں بھی آئیں اور بہت سی لغتیں بھی۔ ظاہر سیاسی مرکزیت اور سطحی سکون کے نیچے ہیجان، بے چینی اور بے اطمینانی کروٹیں بدل رہی تھی۔ ہر چیز مشکوک تھی اور مضطرب۔ اس کیفیت کا نتیجہ ۱۸۵۷ء کی تحریک انقلاب تھی۔ یہ اپنی بدتر تہی کے لحاظ سے غدر بھی کہلا سکتی ہے اور ایک ہندوستان گیر ذہنی کیفیت کے منطقی نتیجے کے لحاظ سے اسے ناکام سعی آزادی بھی کہہ سکتے ہیں۔ غالب اُس عہد کا نمائندہ شاعر تھا۔ اُس کی شاعری میں اُمید و نا اُمیدی کی آمیزش نظر آتی ہے۔ اُس کا فلسفہ حیات تشکیک و تذبذب ہے۔ غالب کی ذہنی کشاکش اس کے عہد کے اضطراب کی آئینہ دار ہے۔

غالب کی شاعری کے اندر ترکیب اظہار (ٹکنیک) میں جدت پیدا کرنے کی کوشش بھی نظر آتی ہے۔ غالب غلامانہ پیروی کے خلاف بغاوت کرنی چاہتا ہے۔ مگر تنگ ناسے غزل کی ازلی پابندی میں اُس کی سعی پوری طور پر کامیابی کا منہ نہیں دکھتی۔ غزل بھی ایک خوب صفت شاعری بن سکتی ہے مگر ہر تجربہ کے لئے غزل ہی کی ٹکنیک کو برتنا جان شاعری کو موت کے

گھاٹ اُتارنا ہے۔ غالب نے معنی آفرینی اور تخلیق مضامین میں بھی جدت و ندرت سے کام لیا ہے۔ اس کے تجربات کی دُنیا بھی وسیع تر ہے اور اُس کے یہاں صداقتِ شعری زیادہ پائی جاتی ہے۔

تیسرا عہد اُن نئے میلانات کی تکمیل و اظہار ہے جو غالب کے اندر نظر آتے ہیں اور اُن کے ساتھ نئے تجربوں کا امتزاج بھی نظر آتا ہے۔ غالب کی تمنائیں زیادہ شاداب ہو کر اس عصر میں پھولی پھلیں۔ آزاد اور حالی نے اس دور کی ابتداء کی۔

۱۸۵۷ء کے بعد ہندوستان باضابطہ انگلستان کی حکومت کے ماتحت ہو گیا۔ ملک کو امن تو نصیب ہوا مگر بہت گراں قیمت ادا کرنی پڑی۔ اقتصادی بد حالی ایک حد تک دور ہوئی مگر معیارِ زندگی میں اضافہ ہو گیا اور آرزوئیں بڑھ گئیں۔ فتنہ و فساد دفع ہوا مگر ذہنی غلامی نے ہزاروں نئے فتنوں کی راہ کھول دی۔ سیکڑوں مصیبتوں کے ساتھ اس عہد کی سب سے بڑی برکت یہ ہے کہ انگریزی تعلیم اور اختیار کے عروج کے اثر سے ہندوستان والوں کی آنکھیں کھلنے لگیں اور طبقہ وسطی بھی تہذیب و تمدن، ادب و علم اور سیاست و حکومت میں حصہ دار بننے لگا۔ انتہائی پستی کے بعد ترقی کی خواہش میں کونپلیس پھوٹ رہی تھیں۔ بربادی و تباہی کے بعد قوم نے کروٹ لی تھی۔

مالوسی کی جگہ ذلت و نکبت کا گہرا احساس پیدا ہوا۔ حالی اس کیفیت کا لغمہ خواں ہے۔ احساس زوال نے اقدام و عمل کی طرف مائل کیا اور رفتہ رفتہ اُمید و یقین کی ٹھنڈی مگر ولولہ خیز نسیم چلنے لگی۔ اس نسیم جاں فزا کی سب سے اہم موج اقبال کی شاعری ہے۔

اس تیسرے دور کی شاعری مثبتی ہونے کے ساتھ ساتھ اختراعی بھی ہے۔ نئے (اُرکجنل) خیالات و مضامین کے لئے جدید ترکیبِ اظہار (Technique) کی دریافت بھی کی گئی۔ فارسی اصنافِ سخن کی غلامی سے نجات ملی اور نئے نئے انداز کی نظماں تصنیف ہوئیں۔ انگریزی ادب نے اس دور کی شاعری کو بہت متاثر کیا ہے اور سچ تو یہ ہے کہ جدید تبدیلیاں اسی تاثر کے نتیجے میں پیدا ہوئیں۔ شعراء کی نظر ہمہ گیر ہو گئی۔ تجربات میں وسعت، بلندی اور گہرائی پیدا ہوئی اور اصلیتِ جذبات اور صداقتِ تخیلات کی طرف رجحان پیدا ہوا۔ لیکن اس دور میں بھی تصنع سے مکمل نجات حاصل نہ ہو سکی۔ پہلے ایران کی پیروی تھی اب یورپ کی غلامی ہے۔ اُلنے کئے شعراء ہی مصنوعی شاعری سے بلند نظر آتے ہیں اور ان کی بھی معدودے چند کوششیں کامیاب کہی جاسکتی ہیں۔

ڈاکٹر عبدالرحمن بجنوری کی رائے سنئے۔

”ہندوستان کے اسلامی ادب میں روح کا مارا اعلیٰ کی جانب صعود مرزا غالب کے زمانہ سے بدستور جاری ہے۔ غالب، حالی اور اقبال ایک مقدس اقالیم تماشہ کے ارکان ہیں۔ غالب نے اس سکون و جمود کا خاتمہ کر دیا جو انحطاط کا نتیجہ ہوا کرتا ہے۔ اُس کا سب سے بڑا کارنامہ یہ ہے کہ اُس نے لوگوں کے دلوں میں شکوک پیدا کر دیئے۔ مگر وہ کوئی غیب معقول مشکاک نہیں تھا جسے اپنے شک کی صحت پر بھی یقین نہ ہو۔ اُس کا شک ایک چنگاری تھی جس نے دُنیا میں آگ سی لگا دی.....“

”حالی نے جس کے خون میں شعر اے عرب کی سی گرمی تھی، دیکھا کہ دُنیا اپنے ظاہری حُسن و نمائش کے باوجود تباہی کی طرف جا رہی ہے۔ اس نظارہ نے اُسے بہت متاثر کیا۔ مگر اُس نے اپنے اندر ایک نئی طاقت محسوس کی۔ اُس نے غم و یاس کے ساتھ ساتھ تخلیقی قوت کی مسترت کا احساس کیا اور اپنے اُستاد (غالب) کی تاخت کردہ عمارت کے کھنڈرات پر ایک نئی دُنیا کی تعمیر کی ٹھانی۔ اور اُسے اپنے سینہ میں نشوونما دی۔ اُمید کی جھلک نے اُسے نئی زندگی بخشی اور یوں اُس نے تن مُردہ میں ایک نئی روح پھونک دی۔“

”اقبال کی شاعری یاس و قنوط کی زنجیروں سے آزاد ہو گئی۔“

اس نے اُس میں خود اعتمادی کا جذبہ پیدا کر دیا ہے اور نئی عمارت کو متفادولی (Optimistic) بنیادوں پر قائم کیا ہے۔ اُس کا نام وعدہ اور بشارت کا مترادف ہے۔ اِس نے زمانہ حاضرہ کے غیر ملکی اثر پر قابو پا لیا ہے۔ جو فضا کے ہند پر چھایا جا رہا تھا۔ اور یہ سب کچھ اُس نے اُس اخلاقی قوت کی مدد سے کیا ہے جس کا منبع اور مبداء خالص اسلامی ہے۔ اُس کی روحانی تعلیم نے اُس انسانیت کو فتح کر لیا ہے جو اِس مادی دور کی پیداوار ہے.....“

”اقبال کے ساتھ ادب نوجوانوں کے ہاتھ میں آجاتا ہے اور خود ہی جوان ہو جاتا ہے۔ اقبال کی شاعری میں وہ زندگی ہے وہ طاقت ہے جس کے لئے ہماری نئی نسل پُرانے غزل گو شعرا کے دواوین کو بے سود کھنگالتی تھی۔ مجھے یہ کہنے میں ذرہ بھر باگ نہیں کہ اقبال ہمارے درمیان مسیحا بن کر آیا جس نے مُردوں میں زندگی کے آثار پیدا کر دیے ہیں.....“

اقبال کے مطالعہ کا طریقہ | اقبال کی شاعری زندگی بدامن شاعری ہے اور اُس کی اساس و بنیاد بھی حقائق حیات پر قائم ہے۔ اقبال کے تجربات نے اُسے اظہار پر مجبور کیا ہے۔ رسم یہ شاعری سے وہ کوسوں دور ہے۔ وہ محض شاعر بننے کے لئے مجبور و قوافی کو نہیں برتتا بلکہ اُس

کے جذباتی و تخیلی تجربے اسی خاص ذریعہ اور ٹکنیک کو اپنی
 طبعی مناسبت کی وجہ سے اختیار کرتے ہیں۔ اقبال کی شاعری
 میں ہر جگہ ذاتی مشاہدے کے جلوے نظر آتے ہیں۔ اُس کی
 شاعری کوئی ٹھوس اور منجمد چیز نہیں۔ اُس کے اندر ارتقار کی
 منزلیں ملتی ہیں۔ ایک حقیقی شاعر نقالی اور پیروی کو مُسکام
 سمجھتا ہے۔ وہ زندگی اور مظاہر زندگی کو خود سمجھنا چاہتا ہے۔
 اقبال کا بھی یہی حال ہے۔ لہذا اُس کے خیالات بندھے ٹکے
 نہیں۔ وہ تدریجاً اُبھرے ہیں۔ اُس کی شاعری کا پودا اپنے اندر
 عضویاتی نمو (Organic growth) کی صلاحیت رکھتا
 ہے۔ اقبال کے خیالات و تصورات یک بہ یک پختہ نہیں
 ہوئے بلکہ وہ اس طرح ترقی پذیر ہوئے ہیں جیسے کوئی نخل
 شاداب اپنی ابتدائی حالت سے بڑھ کر ایک گل پوش اور ثمرور
 درخت بن جاتا ہے۔ ظاہر ہیں نگاہیں اقبال کی شاعری میں تضاد
 پاکر بیزار ہو جاتی ہیں حالانکہ یہ تضاد حیاتیاتی ہے۔ شاعر مشرق
 کی عقل و ادراک کا سورج آہستہ آہستہ اوپر چڑھتا ہے۔ سپیدہ سحر
 اور دوپہر کی سنہری شعاعوں میں جو فرق ہے وہی فرق اقبال کے
 ابتدائی احساسات، جذبات، خیالات و تصورات میں ہے۔
 اُس نے جب بھی زندگی اور کائنات کو جس طرح سمجھا اسی طرح
 ایسا اندازہ طور پر نہایت پُر خلوص اندازہ میں پیش کر دیا ہے۔

اقبال کے مطالعہ کا صحیح طریقہ یہ نہیں کہ اُس کی شاعری کے اجزاء کا مطالعہ کر کے ایک رائے عجلت سے قائم کر لی جائے۔ ہم آپ سبھی اُن چند اندھوں کی کہانی بچپن میں پڑھ یا سن چکے ہیں جنہوں نے ایک ہاتھی کے مختلف اعضاء کو چھو کر اپنے اپنے طور پر یہ رائے قائم کر لی تھی کہ ایک ہاتھی ایک دیوار کی طرح یا ایک ستون کی طرح یا ایک موٹے رستے کے مانند یا شاخ کی مثال یا ایک سوپ کی شباہت کا ہوتا ہے۔ اقبال کی شاعری بھی ایک عظیم الشان چیز ہے۔ جب تک ہم کُل مطالعہ صبر و سکون اور فراست و ذکاوت سے نہ کریں، ہر وقت یہ خطرہ لاحق ہوگا کہ ہم غلطی خوردہ ہیں۔ یہ شاعری عظیم بھی ہے اور متحرک، بڑھتی، پھیلتی، پھولتی اور کھلتی ہوئی بھی۔ یہ زندگی کی تئیل ہے۔ "جاوداں" پیہم دواں، ہر دم جواں۔ لہذا ہماری بصیرت کو بھی ارتقار کی سیڑھیوں پر چڑھ کر اقبال کی شاعری کا مطالعہ کرنا چاہئے۔ اقبال اپنی بہار اور خزاں اپنی طاقتوں اور اپنی کمزوریوں کے ساتھ آگے بڑھتا رہا ہے۔ اگر وہ کچھ اور زندہ رہتا تو ارتقار کے چند مزید زینے طے کر لیتا کیونکہ اُس کا فن کبھی بھی بے جان نہ ہوا۔

اقبال کی شاعری پر ایک نظر | شاعری کی دنیا بہت وسیع ہوتی ہے۔ ساری کائنات اُس کا

موضوع ہے۔ حیات اپنی ساری وسعتوں، اپنی تمام گہرائیوں، اپنی
 گل بلندیوں کے ساتھ شاعری کی قلمرو ہے۔ ہر مضمون شاعری
 کے لئے موزوں ہے۔ مناظرِ فطرت، مظاہرِ قدرت، عشق و
 محبت، زندگی کی حکمت، معاشرہ کے مسائل، فرد و جماعت
 کا تعلق، روح کی بقا، جسم کی مصیبتیں، خودی کے جلوے،
 انسان اور خدا کا رشتہ وغیرہ سب تجربات، واردات، احساسات
 و تخیلات فنِ شاعری کے ذریعہ منعکس کئے جاسکتے ہیں۔ شرط
 صرف اتنی ہے کہ جمالیات کے اصول کی پیروی کرتے ہوئے
 حسین انداز میں انعکاس ہو۔ پروفیسر فیض احمد فیض کہتے ہیں۔
 ”شاعری میں ہر مضمون سما سکتا ہے بشرطیکہ شاعر کے ذہن میں
 اس مضمون کا جذباتی تصور موجود ہو۔ اگر وہ کوئی فلسفیانہ مسئلہ
 بیان کرے تو وہ مسئلہ اُس کے ذاتی تخیلی تجربہ کی پیداوار ہوتا
 چاہئے۔ نہ کہ کسی خارجی عقلی عقیدہ کی۔ فلسفیانہ شاعری نسبتاً
 مشکل اسی لئے ہے..... شاعری جذباتی تجربات کو الفاظ
 کے ذریعہ دوسروں تک پہنچانے کا نام ہے۔ اور اس کی پہلی خوبی یہ
 ہونا چاہئے کہ اسے پڑھ کر ہم ایک خاص جذباتی فرحت محسوس
 کریں.....“۔ ”جب ہم کوئی اچھا شعر یا اچھی نظم پڑھتے یا سنتے
 ہیں تو ہمیں ایک قسم کی فرحت حاصل ہوتی ہے۔ اگر فلسفہ کا کوئی
 معقول نظریہ ہماری نظر سے گزرے یا ہم ریاضی کا کوئی مشکل سوال

حل کریں تو بھی ہمیں ایک مختلف قسم کی فرحت میسر آتی ہے۔ ان دونوں فرحتوں میں بڑا فرق یہ ہے کہ فلسفہ کے نظریے یا ریاضی کے سوالات ہمیں خالص دماغی فرحت بہم پہنچاتے ہیں۔ لیکن شاعرانہ فرحت پر جذبہ باقی رنگ غالب ہوتا ہے۔

..... یہ اس لئے کہ شاعر اپنے اشعار کے ذریعہ کوئی جذباتی تجربہ آپ تک پہنچانا چاہتا ہے۔ وہ کچھ دیکھتا ہے، کچھ سنتا ہے یا کچھ محسوس کرتا ہے۔ اُس کے دل پر ایک جذباتی کیفیت ظاہر ہوتی ہے اور وہ چاہتا ہے کہ اُس کے پڑھنے والے بھی اُس کیفیت میں شریک ہوں۔“

پروفیسر کلیم الدین احمد لکھتے ہیں۔ ”عالم میں ہر جگہ توازن کی جلوہ گری ہے، تمام اتفاق کا سرود نظر آتا ہے۔ قوانین عالم گویا کسی حسین رقص پر مبنی ہیں۔ اسی اتفاق، توازن، رقص کا نقشہ دُنیا کے ادب میں عموماً اور دُنیا کے شاعری میں خصوصاً نظر آتا ہے۔..... شاعری، نقاشی، مصوری، موسیقی جملہ فنون لطیفہ سے برتر ہے۔ اس لئے کہ اس کی دُنیا محدود نہیں۔ فضائے عالم کی طرح یہ بھی محیط ہے۔ آئینہ شاعری ہی میں عالم کا مکمل جلوہ منعکس ہوتا ہے..... یہ سائنس اور فلسفہ سے بھی بالاتر ہے..... شاعری گویا نفیس و بیش قیمت تجربات کا حسین، مکمل و موزوں بیان ہے.....“

بو قلمونی عالم، نیرنگی جذبات، عالمگیری تخیل، سحر آفرینی خیالات
یہاں سب کی جلوہ گری ہے۔ شاعری محض ان کی نقل نہیں اتارتی
بلکہ انھیں حسن و صداقت کے سانچے میں ڈھال کر ابدی حسن
وسرمدی صداقت سے مزین کرتی ہے۔۔۔۔۔۔۔۔

”شاعر قوتِ حاستہ ازل سے ساتھ لاتا ہے، ایسی قوت جو
صرف ماحول سے چند ناپائیدار اثرات ہی قبول نہیں کرتی بلکہ
ان اثرات کو محفوظ رکھ سکتی ہے اور انھیں مربوط و مسلسل
کر کے صورتِ نو میں جلوہ گر بھی کر سکتی ہے۔ شاعر کا تخیل
بلند پرواز ہی نہیں دیدہ بینا بھی رکھتا ہے۔۔۔۔۔۔۔۔
..... شاعر کسی وارداتِ قلبی، کسی تصویرِ داخلی، کسی مشاہدہ
خارجی سے متاثر ہو کر اُس کے انکشاف پر مجبور ہوتا ہے
لیکن اُس کی نظم تکمیل کے بعد صرف ایک جذبہ یا خیال کی
ترجمان نہیں ہوتی بلکہ مختلف اثرات، جذبات، تفکرات،
نقوش، الفاظ سے مرکب ہوتی ہے۔ اور یہ کثرت کثرت باقی نہیں
رہتی۔ اس کثرت میں وحدت کا جلوہ نظر آتا ہے۔ صاف
ظاہر ہے کہ نظم شمر مفرد کی طرح صرف ایک خیال، ایک
جذبہ کا اظہار نہیں جو تجربہ کسی مختصر اور معمولی نظم میں ملتا ہے
وہ بھی چند تجربات کا مجموعہ ہوتا ہے اور ان میں رابطہ و تسلسل
کا وجود لازمی ہے۔ نظم میں خیالات و جذبات کی ابتدا ترقی

اور انتہا ہوتی ہے۔ ان مختلف حصوں میں ایک فطری رلبط ہوتا ہے۔“

”شاعر کے لئے یہ لازمی نہیں کہ وہ محض ان جذبات و خیالات کی ترجمانی پر اکتفا کرے جو اُس نے ذاتی طور پر محسوس کئے ہوں۔ وہ ہر انسانی جذبہ اور خیال کا ترجمان ہو سکتا ہے۔ جذبات ذاتی ہوں یا فرضی وہ اُنھیں شاعری کے سانچے میں ڈھال سکتا ہے۔..... جذبات فرضی ہوں یا ذاتی ان میں جوش کا وجود لازمی ہے۔ ورنہ کامیاب شاعری ممکن نہیں لیکن جوش ایسا نہ ہو کہ شاعر کے قبضہ اختیار سے باہر نکل جائے۔ شاعر کے لئے یہ اشد ضروری ہے کہ وہ طوفان جذبات و تصورات کو قابو میں لاسکے اور اُنھیں پرکھ سکے، تلاطم کو سکون کی شکل میں پیش کر سکے۔ اندر کوہِ آتش فشاں شعلہ زن ہو لیکن سطح پر اتنا سکون ہو کہ حسین پھول کھلتے نظر آئیں۔ لیکن جذبات کا سکون نما جوش کافی نہیں۔ شاعر میں یہ بھی قدرت ہو کہ وہ اُنھیں الفاظ و نقوش و موزونی سے مزین کر سکے۔ یہ ضرور ہے کہ شاعر کے دل و دماغ میں پہلے جذبات و خیالات کی موج نمودار ہوتی ہے لیکن ساتھ ہی ساتھ الفاظ و نقوش و وزن کی لہر بھی اُٹھتی ہے۔ تجربات اور اُن کے ذریعہ اظہار میں تعلق روح و جسد کا ہے، جسم و لباس کا نہیں۔.....“

بقول پروفیسر فضل الرحمن - ”شاعری صرف جذبات کی ترجمانی نہیں۔ ایک فن، ایک صناعتی بھی ہے۔ شاعر الفاظ کی مدد سے اپنے حسیات و تخیلات، ولولوں اور اُمنگوں، اپنے تجرباتِ زندگی کو ایک تعمیری عمل کی صورت میں پیش کرتا ہے۔ اسے زبان میں تناسب، موزونیت اور توازن کا اتنی قدر خیال رکھنا ہوتا ہے جتنا کہ ایک بُت تراش کو مجسمہ بنانے میں۔ اس لئے درحقیقت عروض و بجز، استعارات و قوافی اور دیگر لوازمِ شاعری اہم ضرور ہیں۔ لیکن یہ سب ذرائع ہیں منزلِ مقصود تک پہنچنے کے۔ راہ کی دلفریبیوں میں الجھ کر قبلاً مطلب کو فراموش کر دینا نادانی ہے۔“

غرض اس گفتگو سے یہ ظاہر ہوا کہ دنیا کی ساری چیزیں شاعری میں سما سکتی ہیں بشرطیکہ شاعر ان چیزوں کو خلوص اور جوش کے ساتھ اپنے جذباتی و تخیلی تجربے میں لے آئے۔ شاعر کے دل اور دماغ سے مس ہو کر زندگی کا ہر ٹکڑا ایک تخلیق نو کے عمل سے گزرتا ہے اور الفاظ و طرزِ ادا کے واسطے سے نئی زندگی پا کر نمودار ہوتا ہے۔ شعر سے ہم جو فرحت حاصل کرتے ہیں وہ زیادہ حد تک جذباتی ہوتی ہے اور ایک حد تک دماغی۔ دماغی فرحت کا تعلق طرزِ بیان سے ہے اور جذباتی فرحت کا مضمون شعر سے۔ ان دونوں میں

سے جذباتی فرحت زیادہ ضروری ہے۔ دائمی قیمت مضمون شعر یعنی زندگی کے بنیادی تجربات کو حاصل ہے۔ طرزِ بیان ذریعہ اظہار ہے۔ مگر عروسِ جمیل کو لباسِ حریر ہی چاہئے۔ شاعری ایک تعمیری فن ہے۔ جوشِ جذبات کے سیلاب، تخیل کی اڑان کو قبضہ میں رکھنا ضروری ہے ورنہ تعمیر میں بد نظمی یا بے راہروی اور افراط و تفریط پیدا ہو جانا یقینی ہے۔ دریا میں سیلاب کا آنا ہر چند کہ فطری عمل ہے لیکن وحشت خیز اور تباہ کن ہے۔ مہذب اور ترقی یافتہ صورت یہ ہے کہ نہریں تعمیر کی جائیں۔ نہر کی فن کارانہ تعمیر سے حسن اور افادیت دونوں چیزیں پیدا ہوتی ہیں۔ شاعر کو سیلابِ جذبات کے دھاروں کو فنِ شاعری کی منظم، موزوں، متناسب و متوازن نہروں میں رقصاں ہونے کی تربیت دینی چاہئے۔ شاعری میں سارے تجربات اپنی خام حالت میں پیش نہیں کر دئے جاتے۔ تجربات کا انتخاب ہوتا ہے۔ ان کی تنظیم و ترتیب، توازن و تزیین کی جاتی ہے اور ان سب کو وحدتِ تاثر کی لٹری میں پرو کر ایک خوبصورت اور بیش قیمت ہار گوندھا جاتا ہے۔ سنگ مرمر کا ہر ٹکڑا تاج محل میں نہیں لگا دیا جاتا۔ ٹکڑوں کا انتخاب ہوتا ہے۔ پھر ان کی تراش خراش، تزیین اور ترتیب عمل میں آتی ہے۔ تب کہیں جا کر متناسب، موزوں و نیت اور توازن کا ایک شہکارِ فن وجود میں آتا ہے۔

مارے فنون لطیفہ ایک ہی اصول جمالیات کی پیروی کرتے ہیں۔
 نئی صداقت تجربہ اور حسن اظہار۔ تصور کی وحدت کثرت میں ربط و
 تسلسلہ پیدا کر کے فن کی تخلیق نو کو ممکن بنا دیتی ہے۔

ان اصول کی روشنی میں ہم اقبال کی شاعری کو پرکھیں گے
 اس کی شاعری کا مقام متعین کرتے ہوئے ہم اس کے خیالات
 عوالات اور پیام کو سمجھنے کی کوشش کریں گے۔

یہ تو اقبال کے عام طالب علم پر بھی ظاہر ہے کہ اقبال کے
 کلمات کی دنیا بہت وسیع ہے۔ وہ مناظر فطرت۔ انسانی
 سیرت، قومی کیفیت اور بین الاقوامی مسئلوں سے متاثر ہوا ہے۔

انسانییت اور الوہیت کے تعلقات کا بھی رازواں ہے۔
 اس کی نظر زمین و زمان اور کون و مکان پر محیط ہے۔ اقبال
 نئی افتادِ طبع کے لحاظ سے غائب اور حکیمانہ نظر رکھنے والا

مخلص ہے۔ لہذا اس کی شاعری بھی فلسفیانہ ہے لیکن فلسفہ
 میں۔ اقبال نے اپنے تجربات کے لئے واسطہ اظہار شاعری
 کو بنایا ہے۔ وہ بنیادی طور پر شاعر ہے۔ فلسفیانہ مسائل

یات اس کے ذاتی جذبی اور تخیلی تجربہ کی پیداوار ہیں۔ اس
 حکمت کے اندر خشک منطقیات نہیں بلکہ وجدان کے جلوے
 ہیں۔ وہ پہلے دل کو مخاطب یا متاثر کرتا ہے دماغ کو نہیں۔ ادراک
 کی باتوں سے ایک وجدانی فرحت حاصل کرتا ہے۔ اقبال بہر حال

شاعر ہے۔ وہ خود کہتا ہے۔

شاعرِ دل نواز بھی بات اگر کہے کھری

ہوتی ہے اُس کے فیض سے مزرعِ زندگی بہری

شانِ خلیل ہوتی ہے اُس کے کلام سے عیاں

کرتی ہے اس کی قوم جب اپنا شعار آدری

اہلِ زمیں کو نسخہٴ زندگی دوام ہے

خونِ جگر سے تربیت پاتی ہے جو سخنوری

اقبالؒ "نسخہٴ زندگی دوام" عطا کرتا ہے اور مثلِ خلیل پیام بھی

دیتا ہے مگر اُس کا یہ نسخہٴ حیات پہلے خونِ جگر سے تربیت پالینا

ہے یعنی اُس کا ذاتی جذبہ و تخیلی تجربہ بن جاتا ہے تب جا کر اُس

کی سخنوری کے ذریعہ ظاہر ہوتا ہے۔ شاعر کھری باتیں کہتا ہے

یعنی وہ صداقت کو پیش کرتا ہے لیکن بہ اندازِ دل نوازی۔ اُس

کے کلام میں صداقت کے ساتھ حُسن کا ازدواج ہوتا ہے۔

آئیے پہلے ہم لوگ اقبالؒ کی فطرت نوازی کا مطالعہ کریں

اقبالؒ مناظرِ فطرت و مظاہرِ قدرت کی پکار کو سنتا ہے۔ خود کہتا ہے

مرتا ہوں خامشی پر، یہ آرزو ہے میری

دامن میں کوہ کے اک چھوٹا سا جھونپڑا ہو

(ایک آرزو)

مناظرِ فطرت اُس کے دل میں جذبات کا طوفان اٹھاتے او

اُس کے تخیل کو مہمیز کرتے ہیں۔ آخر کار وہ اُن مناظر و مظاہر کو منعکس کرنے پر مجبور ہو جاتا ہے۔ اکثر و بیشتر وہ اُن کی تخلیق جدید میں کامیاب ہوتا ہے۔ اور اس طرح اپنے تجربات کو دوسروں تک منتقل کرتا ہے۔ اس انعکاس تجربہ میں عموماً ربط، تنظیم، تسلسل، موزونیت، تناسب و توازن پایا جاتا ہے۔ مگر کہیں کہیں اس نوع کی نظموں میں بے راہ روی بھی ہے۔ کہیں جذبات زیادہ شور انگیز ہو جاتے ہیں۔ کہیں ربط و سلسلہ قائم نہیں رہتا اور کبھی خیالات کا ارتقار مکمل نظر نہیں آتا اور گاہ آورد و تصنع کی جھلک صاف نظر آنے لگتی ہے۔ ملاحظہ ہو بانگِ درا کی پہلی نظم

ہمالہ

اے ہمالہ! اے فحیلِ کشورِ ہندوستان! چومتا ہے تیری پیشانی کو جھک کر آسماں
 تجھ میں کچھ پیدا نہیں دیرینہ روزی کے نشان تو جواں ہے گروشِ شام و سحر کے درمیاں
 ایک جلوہ تھا کلیمِ طورِ سینا کے لئے
 تو تجلی ہے سرِ پا چشمِ بنیا کے لئے
 امتحانِ دیدارِ ظاہر میں کوہستان ہے تو پاسباں اپنا ہے تو۔ دیوارِ ہندوستان ہے تو
 مطلعِ اولِ فلک جس کا ہو وہ دیواں ہے تو۔ سوئے خلقِ گاہِ دل و امن کشِ انساں ہے تو
 برف نے بانڈھی ہے دستارِ فضیلت تیرے سر
 خندہ زن ہے جو کلاہِ مہرِ عالم تاب پر

تیری عمر رفتہ کی اک آن ہے عہدِ کہن
 وادیوں میں ہیں تری کالی گھٹائیں خیرہ
 چوٹیاں تیری تریا سے ہیں سرگرم سخن
 تو زمیں پر اور پنہائے فلک تیرا وطن
 چشمہ دامن ترا آئینہ ستیاں ہے
 دامن موج ہوا جس کے لئے روال ہے

ابر کے ہاتھوں میں رہوار ہوا کے واسطے
 تازیانہ دے دیا برقی سر کھسار
 اے ہمالہ کوئی بازی گام ہے تو بھی جسے
 دستِ قدرت نے بنایا ہے عناصر کے
 ہائے کیا فرطِ طرب میں جھومتا جاتا ہے ابر
 فیل بے زنجیر کی صورت اٹھا جاتا ہے ابر

جنبشِ موج نسیمِ صبح گہوارہ بنی
 جھومتی ہے نشہ ہستی میں ہر گل کی کلو
 یوں زبانِ برگ سے گویا ہے اسکی خاموشی
 دستِ گلچیں کی جھٹک میں نے نہیں دیکھی کچھ
 کہہ رہی ہے میری خاموشی ہی افسانہ مرا
 گنجِ خلوت خانہ قدرت ہے کا شانہ مرا
 آتی ہے ندی فرازِ کوہ سے نکاتی ہوئی
 کوثر و تسنیم کی موجوں کو شرماتی ہوئی
 آئینہ سا شاہدِ قدرت کو دکھلاتی ہوئی
 سنگِ رہ سے گاہ بچتی گاہ ٹکراتی ہوئی
 چھیڑتی جا اس عراقِ دلنشیں کے ساز کو
 اے مسافر! دل سمجھتا ہے تری آواز کو

یسا شب کھولتی ہے آکے جب زلفِ رسا
 دامنِ دل کھینچتی ہے آلبشاروں کی صدا
 وہ خموشی شام کی جس پر تکلم ہو فدا
 وہ درختوں پر تفکر کا سماں چھایا ہوا

کانپتا پھرتا ہے کیا زنگِ شفق کسار پر
 خوشنما لگتا ہے یہ غازہ ترے رخسار پر
 اے ہمالہ! داستان اُس وقت کی کوئی سُنا مسکن آباے انساں جب بنا دامن ترا
 کچھ بتا اُس سیدھی سادی زندگی کا اجرا داغ جس پر غازہ زنگِ تکلف کا نہ کھتا
 ہاں دکھا دے اے تصور! پھر وہ صبح و شام تو
 دوڑ پیچھے کی طرف اے گردشِ آیام تو

امتحانِ دیدہ ظاہر میں کوہستان ہے تو پاسباں اپنا ہے تو۔ دیوارِ ہندوستان ہے تو
 مطلعِ اولِ فلک جس کا ہو وہ دیواں ہے تو سوئے خلوتِ نگاہِ دل دامن کشِ انساں ہے تو

برف نے باندھی ہے دستارِ فضیلت تیرے سر

خناہِ زن ہے جو کلاہِ مہرِ عالم تاب پر

”مندر جہ بالا بند شاعر نے قصداً لکھا ہے۔ اس لئے ان میں آمد
 اور بیساختگی نہیں۔ کسی خیال یا کسی جذبہ سے مجبور ہو کر شاعر نے
 یہ نظم نہیں لکھی اس لئے اپنی جملہ خوبیوں کے ساتھ بھی یہ کامیاب
 شاعری کا نمونہ نہیں ہو سکتی۔“ تاہم ہمالہ میں نظم کا بہاؤ اور اُس کے
 پر زور الفاظ شاعر کے دل میں ایک جذبہ پیدا کر ہی دیتے ہیں۔
 جذبہ سے نظم پیدا نہیں ہونی بلکہ نظم سے جذبہ پیدا ہوا۔ اس
 امر کا لحاظ رکھتے ہوئے کہ یہ اقبال کی پہلی نظم ہے اور ایک قاری
 کو اُس کے دامن میں وہ عناصر پلتے ہوئے معلوم ہوتے ہیں

جو آئندہ چل کر پروان چڑھے، ہر ناقد اس کی قدر و قیمت سے انکار نہیں کر سکتا۔ بلند تخیل، جدت ادا، شوکت الفاظ، نادر تشبیہیں، صداقت شاعرانہ کے ساتھ منظر کشی اور فکر نکلتے رس یہ سب وہ چیزیں ہیں جو دامنِ دل کھینچ لیتی ہیں۔

”ابریکسار“ ”ہمالہ“ کی طرح ”اہتمام و کاوش سے نہیں لکھی گئی ہے۔ نظم کی حیثیت سے کمین زیادہ کامیاب ہے۔“ ملاحظہ ہو۔

ابریکسار

ہے بلندی سے فاک بوس نشین میرا ابریکسار ہوں گل پاش ہے دامن میرا
 کبھی صحرا کبھی گازار ہے مسکن میرا شہر و ویرانہ مرا، بحر مرا، بن میرا
 کسی وادی میں جو منظور ہو سونا مجھ کو
 سبزہ کوہ ہے مخمل کا بچھونا مجھ کو
 مجھ کو قدرت نے سکھایا ہے ڈرافشاں ہونا ناقہ شاہدِ رحمت کا حدی خواں ہونا
 غم زوائے دلِ افسردہ دہقٹاں ہونا رونقِ بزمِ جوانانِ گلستاں ہونا
 بن کے گیسو رخ ہستی پہ بکھر جاتا ہوں
 شانہ موجِ صرصر سے سنور جاتا ہوں
 دور سے دیدہ امید کو ترساتا ہوں کسی بستی سے جو خاموش گذر جاتا ہوں
 سیر کرتا ہوا جس دم لب جو آتا ہوں بالیاں نہر کو گرداب کی پہناتا ہوں

۱۵ چھوٹیاں روڈ، نئی دہلی ۱

سبزہ مزرعِ نوخیز کی امید ہوں میں

زادہ بکر ہوں پروردہ خورشید ہوں میں

چشمہ کوہِ کودی شورشِ قائم میں نے اور پرندوں کو کیا مجھو ترنم میں نے

سر پہ سبزہ کے کھڑے ہو کے کہا تم میں نے غنچہ گل کو دیا ذوقِ تبسم میں نے

فیض سے میرے نمونے ہیں شبستانوں کے

جھونپڑے دامنِ کسار میں وہ قالوں کے

اس نظم میں شعریت موجود ہے۔ ذاتی، جذباتی و تخیلی تجربہ کی بنیاد

پر یہ نظم قائم ہے۔ تیسرا بند انفرادی مشاہدہ اور ذاتی تجربہ کا مظہر ہے۔

”اس میں ایسی روانی اور دل کشی ہے جو دل پر فوراً اثر کرتی ہے۔“

ترنم بھی ہے اور کس قدر دل فریب!“ اس طرز کی نظموں میں وہی

کامیاب ہیں جن میں تصنع و تکلف نہیں اور کاوش مفقود ہے یا

کاوش کو فن کارانہ انداز میں چھپا دیا گیا ہے۔ ملاحظہ ہو ماہِ نو اور موجِ دریا۔“

ماہِ نو

ٹوٹ کر خورشید کی کشتی ہوئی غرقابِ نیل ایک ٹکڑا تیرتا پھرتا ہے روئے آبِ نیل

طشتِ گردوں میں ٹپکتا ہے شفق کا خونِ ناب نشترِ قدرت نے کیا کھولی ہے فصیحِ آفتاب؟

چرخ نے بالی چڑالی ہے عروسِ شام کی؟

نیل کے پانی میں! مچھلی ہے سیمِ خام کی؟

قافلہ تیرا رواں بے منت بانگِ درا گوشِ انساں سن نہیں سکتا تری آوازِ پیا
گھٹنے بڑھنے کا سماں آنکھوں کو دکھلاتا ہے تو ہے وطن تیرا کدھر؟ کس دس کو جاتا ہے تو؟
ساتھ لے سیارہ ثابت نام لے چل مجھے خارِ حسرت کی خالش رکھتی ہے اب بکل مجھے
نور کا طالب ہوں گھبراتا ہوں اسستی میں
طفلاکِ سیما پاہوں مکتبِ ہستی میں

موجِ دریا

مضطرب رکھتا ہے میرا دل بیتاب مجھے عین ہستی ہے تڑپ صورتِ سیما مجھے
موج ہے نام مرا بحر ہے پایاب مجھے ہونہ زنجیر کبھی حلقہ گرداب مجھے
آب میں مثل ہوا جاتا ہے تو سن میرا
خارِ ماہی سے نہ اٹکا کبھی دامن میرا
میں اچھلتی ہوں کبھی جذبِ مکالم سے جوش میں سر کو پٹکتی ہوں کبھی ساحل سے
ہوں وہ رہو کہ محبت ہے مجھے منزل سے کیوں تڑپتی ہوں یہ پوچھے کوئی میرے دل سے
رحمتِ تنگیِ دریا سے گریزاں ہوں میں
وسعتِ بحر کی فرقت میں پریشاں ہوں میں
بقول پروفیسر کلیم الدین، "ان نظموں میں اقبال اپنے موضوع کو
روحِ زندگی عطا کرتے ہیں، پھر زورِ تخیل سے ان کے دل میں سما کر
ان کے جذبات و محسوسات کی ترجمانی کرتے ہیں۔"

عموماً اقبال محض منظر نگاری پر قناعت نہیں کرتے۔ اکثر ابرہ چاند، تارے کی زبانی یا ان سے متاثر ہو کر اخلاقی یا فلسفیانہ مضامین کی ترجمانی کرتے ہیں یا مظاہر فطرت میں جان ڈال کر ان کے فرضی جذبات کا شاعرانہ اظہار کرتے ہیں۔

منظر نگاری کے ساتھ ساتھ اقبال کے یہاں جذبی شاعری کے کامیاب نمونے بھی ملتے ہیں۔ اس نوع کی نظموں میں منظر نگاری بھی ہے اور ذاتی جذبات کی صورت کشتی بھی، ”ماہِ نو“ میں بھی اس جذبی رنگ کی جھلک موجود ہے۔ ملاحظہ ہوں آخری دو اشعار۔ اقبال کی یہ منظری و جذبی نظمیں اردو ادب میں ایک بیش بہا اضافہ اور ایک اختراع جدید کی حیثیت رکھتی ہیں۔ آزاد و اسماعیل نے یہ رستہ نکالا تھا لیکن وہ نحض ابتدائی مشق تھی۔ اقبال نے صحیح معنوں میں اس صنف کو مکمل کیا۔ اگر اقبال کچھ اور نہ بھی لکھتا تو بھی اردو شاعری میں صرف ان منظری و جذبی نظموں کی وجہ سے اُس کا پلہ گراں رہتا۔ عبدالحق صاحب کہتے ہیں۔ ”اُن کی بعض چھوٹی نظمیں بہت پاکیزہ اور اعلیٰ درجہ کی ہیں۔“

لیکن اقبال کی شہرت کی بنا اُس کی قومی و ملی نظموں پر قائم ہے۔ آئیے پہلے ہندوستانی وطنیت سے سرشار نظموں کا جائزہ لیا جائے۔ اس نوع کی نظموں میں ”تصویرِ درد“ سب سے زیادہ اہمیت رکھتی ہے۔ یہ وہ دور ہے جب اقبال کہتا تھا۔

عج خاکِ وطن کا مجھ کو ہر ذرہ دیوتا ہے

قومی، ملی یا فلسفیانہ شاعری بہت کٹھن چیز ہے۔ کیونکہ تخلیقی تجربہ کی شکل مشکل سے پیدا ہوتی ہے۔ قومی و ملی شاعری میں تو شاعر خود زبردست قومی و ملی جذبات سے اس قدر سرشار ہوتا ہے کہ اُن پر اکثر فن کارانہ تنقید نہیں کر سکتا۔ قارئین بھی ان سے اتنے متاثر ہوتے ہیں کہ یہ نہیں دیکھتے کہ ان کا اظہار شاعرانہ حُسن و صداقت کے ساتھ کیا گیا ہے یا نہیں۔ ”یعنی قومی نظموں میں ان کا قومی عنصر ان کے شاعرانہ عنصر سے زیادہ اہمیت اختیار کر لیتا ہے۔“

اقبال اپنی قوم کے دکھ درد سے واقعی شدید طور پر متاثر تھا۔ اُس کی قومی شاعری رسمی نہیں۔ اُس کے جذبات و خیالات فرضی و خیالی نہیں، ذاتی ہیں اور وہ جوش کے ساتھ محسوس بھی کئے گئے ہیں۔ اس لئے ان میں صداقت موجود ہے۔ لیکن شاعرانہ حُسن کی کمی کبھی کبھی ضرور کھٹکتی ہے۔ اُسے خود رعنائی خیال اور صناعت کی کمی کا احساس تھا۔ کہتا ہے۔

صدیثِ بادہ و مینا و حجام آتی نہیں مجھ کو

نہ کر خارِ افسگافوں سے تقاضا شیشہ سازی کا

اپنی خامیوں کے باوجود اقبال نے قومی شاعری کے میدان میں وہ گُل بوٹے کھلائے ہیں کہ اُن کی نکلت سے مشامِ جان ہنوز

معطر ہے۔ ملاحظہ ہو "تصویر درد"۔

تصویر درد

نہیں منت کش تاب شنیدن داستاں میری
 خموشی گفتگو ہے، بے زبانی ہے زباں میری
 یہ دستورِ زباں بندی ہے کیسا تیری محفل میں؟
 یہاں تو بات کرنے کو ترستی ہے زباں میری
 اٹھائے کچھ ورق لالے نے، کچھ نرگس نے، کچھ گل نے
 چمن میں ہر طرف بکھری ہوئی ہے داستاں میری
 اڑالی قمریوں نے، طوطیوں نے، عندلیبوں نے
 چمن والوں نے بل کر لوٹ لی طرزِ فغاں میری
 ٹپک اے شمع! آنسو بن کے پروانے کی آنکھوں سے
 سراپا درد ہوں، حسرت بکھری ہے داستاں میری
 آہی! پھر مزا کیا ہے یہاں دنیا میں رہنے کا؟
 حیاتِ جاوداں میری، نہ مرگِ ناگہاں میری
 مرارونا نہیں، رونا ہے یہ سارے گستاں کا
 وہ گل ہوں میں، خزاں ہر گل کی ہے گویا خزاں میری
 "وریں حسرت سراعِ مرگیت افسونِ جرس دارم
 زفیضِ دل طپیدن باخروشِ بے نفس دارم"

ریاضِ دہر میں نا آشنائے بزمِ عشرت ہوں
 خوشی روتی ہے جس کو، میں وہ محرومِ مسرت ہوں
 مری بگڑی ہوئی تقدیر کو روتی ہے گویائی
 میں حرفِ زیر لب شرمندہ گوشِ سماعت ہوں
 پریشیاں ہوں میں مُشتِ خاک، لیکن لچھ نہیں کھلتا
 سکندر ہوں کہ آئینہ ہوں یا گردِ کدورت ہوں
 یہ سب کچھ ہے مگر ہستی مری مقصد ہے قدرت کا
 سراپا لوز ہو جس کی حقیقت، میں وہ ظلمت ہوں
 خزینہ ہوں، چھپا یا مجھ کو مُشتِ خاک صحرا نے
 کسی کو کیا خبر ہے میں کہاں ہوں کس کی دولت ہوں؟
 نظر میری نہیں ممنون سیرِ عرصہ ہستی
 میں وہ چھوٹی سی دُنیا ہوں کہ آپ اپنی ولایت ہوں
 نہ صہبا ہوں، نہ ساجی ہوں، نہ مستی ہوں، نہ پیمانہ
 میں اس میخانہ ہستی میں ہر شے کی حقیقت ہوں
 مجھے رازِ دو عالمِ دل کا آئینہ دکھاتا ہے
 وہی کہتا ہوں جو کچھ سامنے آنکھوں کے آتا ہے

عطا ایسا بیاں مجھ کو ہوا رنگیں بیانیوں میں
 کہ بامِ عرش کے طائر ہیں میرے ہم زبانوں میں

اثر یہ بھی ہے اک مرے جنونِ فتنہ سا ماں کا
 مرا آئینہ دل ہے قضا کے راز دانوں میں
 رلاتا ہے ترا نظارہ اے ہندوستان! مجھ کو
 کہ عبرتِ خیز ہے تیرا فسانہ سب فسالوں میں
 دیا رونا مجھے ایسا کہ سب کچھ دے دیا گویا
 لکھا کلابِ ازل نے مجھ کو تیرے لوحِ خوانوں میں
 نشانِ برگِ گل تک بھی نہ چھوڑا اس باغ میں گلچیں!
 تری قسمت سے رزم آرائیاں ہیں باغبانوں میں
 چھپا کر آستین میں بجلیاں رکھی ہیں گردوں نے
 عنادِ باغ کے غافل نہ بیٹھیں آشیانوں میں
 سن اے غافلِ صدامیری! یہ ایسی چیز ہے جس کو
 وظیفہ جان کر پڑھتے ہیں طائر بوستانوں میں
 وطن کی فکر کرنا داں! مُصیبت آنے والی ہے
 تری بر بادلوں کے مشورے ہیں آسمانوں میں
 فرادیکھ اس کو جو کچھ ہو رہا ہے ہونے والا ہے
 دھرا کیا ہے بھلا عمیر کہن کی داستانوں میں؟
 یہ خاموشی کہاں تک؟ لذتِ فریاد پیدا کر!
 زمیں پر تو ہو اور تیری صدا ہو آسمانوں میں!
 نہ سمجھو گے تو میٹ جاؤ گے اے ہندوستان والو!
 تمھاری داستان تک بھی نہ ہوگی داستانوں میں

یہی آئینِ قدرت ہے، یہی اسلوبِ فطرت ہے
جو ہے راہِ عمل میں گامِ زن، محبوبِ فطرت ہے

ہویدا آج اپنے زخمِ پہناں کر کے چھوڑوں گا
لہور و رو کے آنحضرت کو گلستاں کر کے چھوڑوں گا
جلانا ہے مجھے ہر شمعِ دل کو سوزِ پہناں سے
تری تاریک راتوں میں چراغاں کر کے چھوڑوں گا
مگر غنچوں کی صورت ہوں دل درد آستانِ پیدا
چمن میں مُشتِ خاک اپنی پریشیاں کر کے چھوڑوں گا
پرونا ایک ہی تسبیح میں ان بکھرے دالوں کو
جو مشکل ہے، تو اس مشکل کو آساں کر کے چھوڑوں گا
مجھے اے ہمنشیں! رہنے دے شغلِ سینہ کا وی میں
کہ میں داغِ محبت کو نمایاں کر کے چھوڑوں گا
دکھا دوں گا جہاں کو جو مری آنکھوں نے دیکھا ہے
تجھے بھی صورتِ آئینہ حیراں کر کے چھوڑوں گا
جو ہے پردوں میں پہناں چشمِ بنیادِ یکھ لیتی ہے
زہانے کی طبیعت کا تقاضا دیکھ لیتی ہے
کیا رفعت کی لذت سے نہ دل کو آشنا تو نے
گزارے عمرِ پستی میں مثالِ نقشِ پا تو نے

رہا دل بستہ محفل مگر اپنی نگاہوں کو
 کیا بیرون محفل سے نہ حیرت آشنا تو نے
 فدا کرتا رہا دل کو حسینوں کی اداؤں پر
 مگر دیکھی نہ اس آئینے میں اپنی ادا تو نے
 تعصب چھوڑنا داں! دوسرے کے آئینہ خانے میں
 یہ تصویریں ہیں تیری جن کو سمجھا ہے برا تو نے
 سر اپنا لہ سبدا سو زندگی ہو جا!
 سیند آساگرہ میں باندھ رکھی ہے صدا تو نے
 صفائے دل کو کیا آرائش رنگب تعلق سے
 کھن آئینہ پر باندھی ہے او ناداں! احیا تو نے
 زمیں کیا آسماں بھی تیری کج بینی پہ روتا ہے
 غضب ہے سطر قرآن کو چلیا کر دیا تو نے
 زباں سے گر کیا توحید کا دعویٰ تو کیا حاصل!
 بنایا ہے بُرت پندار کو اپنا خدا تو نے
 کنوئیں میں تو نے یوسف کو جو دیکھا بھی تو کیا دیکھا
 ارے غافل! جو مطلق تھا، مقتید کر دیا تو نے
 ہوس بالائے منبر ہے تجھے رنگیں بیانی کی
 نصیحت بھی تری صورت ہے اک افسانہ خوانی کی

دکھا وہ حُسنِ عالم سوزِ اپنی چشمِ پُر نغم کو
جو تڑپاتا ہے پروانے کو، رُکوا تا ہے شبِ نغم کو

نرا نظارہ ہی اسے بوالہوس! مقصد نہیں اس کا
بنایا ہے کسی نے کچھ سمجھ کر چشمِ آدم کو
اگر دیکھا بھی اس نے سارے عالم کو تو کیا دیکھا

نظر آئی نہ کچھ اپنی حقیقتِ جام سے جم کو
شجر ہے فرقہ آرائی، تعصب ہے ثمر اس کا
یہ وہ پھل ہے کہ جنت سے نکلوا تا ہے آدم کو

نہ اٹھا جذبہ خورشید سے اک برگِ گل تک بھی
یہ رفعت کی تمنا ہے کہ لے اڑتی ہے شبِ نغم کو

پھرا کرتے نہیں مجروحِ اُلفتِ فکرِ دریاں میں
یہ زخمی آپ کر لیتے ہیں پیدا اپنی مرہم کو
محببت کے شہر سے دل سرا پا لوز ہوتا ہے
ذرا سے بیج سے پیدا ریاضِ طہیر ہوتا ہے

دوا ہر دکھ کی ہے مجروحِ تیغِ آرزو رہنا
علاجِ زخم ہے آوازِ احسانِ رفو رہنا
شرابِ بخودی سے اتا فلک پرواز ہے میری
شکستِ رنگ سے سیکھا ہے میں نے بن کے بو رہنا

تھمے کیا دیدہ گریاں وطن کی لوصہ خوانی میں
 عبادت چشم شاعر کی ہے ہر دم با وضو رہنا
 بنائیں کیا سمجھ کر شاخ کگل پر آشیاں اپنا
 چمن میں آہ! کیا رہنا جو ہو بے آبرو رہنا
 جو تو سمجھے تو آزادی ہے پوشیدہ محبت میں
 غلامی ہے اسیر امتیاز ماو تو رہنا
 یہ استغنا ہے پانی میں نگوں رکھتا ہے ساغر کو
 تجھے بھی چاہئے مثلِ حبابِ آبجو رہنا
 نہ رہ اپنوں سے بے پروا اسی میں خیر ہے تیری
 اگر منظور ہے دنیا میں او بیگانہ خو! رہنا
 شرابِ روح پرور ہے محبت لوزعِ انساں کی
 ساکھایا اس نے مجکو مست و بے جام و سبور رہنا
 محبت ہی سے پائی ہے شفا بیمار قوموں نے
 کیا ہے اپنے بختِ خفتہ کو بیدار قوموں نے

جیا بانِ محبت و شربتِ غربت بھی، وطن بھی ہے
 یہ ویرانہ قفس بھی، آشیاں بھی، چمن بھی ہے
 محبت ہی وہ منزل ہے کہ منزل بھی ہے صحرا بھی
 جس بھی، کارواں بھی، راہبر بھی، راہزن بھی ہے

مرض کہتے ہیں سب اس کو، یہ ہے لیکن مرض ایسا
چھپا جس میں علاجِ گردشِ چرخِ کُن بھی ہے

جلانا دل کا ہے گویا سراپا لور ہو جانا
یہ پروانہ جو سوزاں ہو تو شمعِ انجمن بھی ہے
وہی اک حُسن ہے، لیکن نظر آتا ہے ہر شے میں

یہ شیریں بھی ہے گویا، بے ستوں بھی، کوہن بھی ہے
اُجاڑا ہے تمیزِ ملت و آئیں نے قوموں کو
مرے اہلِ وطن کے دل میں کچھ فکرِ وطن بھی ہے؟
سکوتِ آموزِ طولِ داستانِ درد ہے، ورنہ

زباں بھی ہے ہمارے مُنہ میں اور تابِ سخن بھی ہے
”نہی گردید کوتہ رشتہ معنی“ رہا کر دم
حکایتِ بود بے پایاں، بخاموشی ادا کر دم

وطن کی خاک کا ذرہ ذرہ مقدر ہے۔ جس گہوارے

میں انسان کا ”سُہرا بچپن“ ہے، جسِ آعوتش میں اُس کی ”ریلی جوانی“
بسر ہو اور جسِ مُلک کی زمین اُس کی ”مُشتِ خاک“ کو اپنے سینہ
میں چھپائے، اُس کی دل کشی و محبوبی سے کون حساس دل رکھنے
والا گریز کر سکتا ہے۔ اقبال کا دل بھی اُلفتِ وطن میں سرشار تھا۔
”تصویرِ درد“ کے متعلق عبدالحق صاحب فرماتے ہیں۔ ”درحقیقت

بے مثل اور سراپا درد ہے۔“

”تصویرِ درد“ کے پہلے بند میں جذباتِ وطنیت کا کس قدر شاعرانہ اظہار ہے۔ صرف جذبہ نہیں۔ تخیل اور حُسن ادا بھی ہے۔ اٹھائے کچھ ورق لالے نے، کچھ زرگس نے، کچھ گل نے چمن میں ہر طرف بکھری ہوئی ہے داستاں میری اور

ٹپک اے شمع! آنسو بن کے پروانے کی آنکھوں سے سر اُپا دو ہوں حسرت بھری ہے داستاں میری اس نظم کے اکثر بند کامیاب ہیں۔ جذبات کا انتخاب، اُن کی ترتیب و تنظیم، تخیل کی حُسن کاری، سلاست و بلاغت، بندش کی چستی، الفاظ کا رکھ رکھاؤ بالعموم قابلِ تحسین ہے۔ اس میں وحدتِ اثر پائی جاتی ہے۔ خیال کی مرکزیت قائم ہے اور سارے ذیلی نقوش ایک محور کے گرد رقص کرتے ہیں۔ کثرت میں وحدت ہے۔ مجموعی تاثر بھی بہت گہرا اور دیر پا ہے۔ ابتدا اور انتہا میں ایک ربط ہے۔ ”خموشی گفتگو ہے، بے زبانی ہے زباں میری“ ابتدا ہے۔ اور سکوت آموز طولِ داستاں درد ہے، ورنہ

زباں بھی ہے ہمارے مُنہ میں اور تابِ سخن بھی ہے

کتنا پُراثر اختتام ہے! درمیانی ارتقائے خیال میں کچھ نقص ضرور ہے مگر شاعرانہ استدلال کی روانی اور مجموعی ارتقائے نظم کامیاب ہے۔ بندوں کے درمیان بھی کافی ربط و ضبط پایا جاتا ہے۔

اور بعض مقامات پر یہ ربط بہت خوبصورت ہے۔
 ”ترانہ ہندی“، ”ہندوستانی بچوں کا قومی گیت“، ”نیا سوال“
 ”نانک“ وغیرہ نظمیں اقبال کی وطنی دوستی کو بہت نمایاں کرتی ہیں۔
 ”نیا سوال“ ہندوستان کی نجات کا نغمہ ہے۔ ملاحظہ ہو۔

نیا سوال

سچ کہہ دوں اے برہمن! اگر تو بُرا نہ مانے
 تیرے صنم کدوں کے بُت ہو گئے پُرانے
 اپنوں سے بے رکھنا تو نے بُتوں سے سیکھا
 جنگ و جدل سکھایا و اعظا کو بھی خدانے
 تنگ آسکے میں نے آخر دیر و حرم کو چھوڑا
 واعظا کا واعظا چھوڑا، چھوڑے تیرے فسانے

پتھر کی مورتوں میں سمجھا ہے تو خدا ہے
 خاکِ وطن کا محب کو ہر ذرہ دیوتا ہے

آ، غیریت کے پردے اک بار پھر اٹھا دیں
 سوئی پڑی ہوئی ہے مدت سے دل کی بستی
 پچھڑوں کو پھر ملا دیں، نقشِ دوئی مٹا دیں
 دُنیا کے تیرکتوں سے اونچا ہوا اپنا تیرتھ
 آ، اک نیا سوال اس دلیں میں بنا دیں
 ہر صبح اٹھ کے گائیں منتر وہ میٹھے میٹھے
 داماں آسماں سے اس کا کلس ملا دیں
 سارے پُجاریوں کو مے پیت کی پلا دیں

شکستی بھی شانتی بھی بھگتوں کے گیت میں ہے
 دھرتی کے باسیوں کی مُکتی پریت میں ہے

اس کے بارے میں ڈاکٹر عبدالحق صاحب کہتے ہیں۔ ”یہ شاعر
 کے انتہائے کمال کا نمونہ ہے۔ اس کے ہر شعر میں حُبِ وطن کی

آگ بھری ہوئی ہے۔ یہ چھوٹی سی نظم بہت ہی خوبصورت پارہ فن ہے۔ خیال، جذبہ، تخیل، ندرتِ ادا، لطیف زورِ بیان، درو، پیامِ عمل ایک ذہنی پُر امید سکون، پاکیزگی اور پیمبرانہ بلندی سب شاعرانہ ہم آہنگی و تناسب کے ساتھ صورت پذیر ہوئے ہیں۔ ہندوستان کی متحدہ ترقی پسند قومیت اور ایک صحیح ہندوستانی زبان کا تصور اور اُن کی صورت کشی اس نظم میں موجود ہے۔

دھرتی کے باسیوں کی مکتی پریت میں ہے
 ”نیا سوال“ کے برخلاف ”نانک“ میں صداقت موجود ہے
 مگر جوش اور صداقت کا شاعرانہ اظہار مفقود ہے۔ ملاحظہ ہو۔

نانک

قوم نے پیغامِ گوتم کی ذرا پروانہ کی
 آہ! بد قسمت رہے آوازِ حق سے بخر
 آشکارا اس نے کیا جو زندگی کا راز تھا
 شمعِ حق سے جو منور ہو یہ وہ محفل نہ تھی
 آہ! شور کے لئے ہندوستان غم خانہ ہے
 برہمن سرشار ہے اب تک مئے پندار میں
 بتکدرہ پھر بعد مدت کے مگر روشن ہوا
 قدر پہچانی نہ اپنے گوہرِ یک دانہ کی!
 غافل اپنے پھل کی شیرینی سے ہوتا ہے شجر
 ہند کو لیکن خیالی فلسفہ پر ناز تھا
 بارشِ رحمت ہوئی، لیکن زمیں قابل نہ تھی!
 دروِ انسانی سے اس بستی کا دل بیگانہ ہے
 شمعِ گوتم جل رہی ہے محفلِ اغیار میں
 نورِ ابراہیم سے آذر کا گھر روشن ہوا

پھر اٹھی آخر صد ا توحید کی پنجاب سے

ہند کو ایک مردِ کامل نے جگایا خواب سے!

وطنیت کے بعد اقبال کی دوسری منزل اسلامیت یا بین الاقوامیت ہے۔ یہ تضاد نہیں ترقی ہے۔ تنگ نظر قومیت کی ہلاکت آفرینی کو اقبال نے اچھی طرح محسوس کیا اور انسانیت کی خباثات بین المللیت میں تلاش کی۔ ”نیا سوال“ ہی میں اس تصور کی ابتدا پائی جاتی ہے۔ وہ صرف ہندوستان کے باسیوں کی ہی مکتی پریت میں نہیں ڈھونڈھتا بلکہ کہتا ہے۔

دھرتی کے باسیوں کی مکتی پریت میں ہے۔ شاعر کی ہمدردی دھرتی کی گود کی طرح وسیع ہے۔ وہ سب کو اپنا سمجھتا ہے۔ ہاں انسانی اخوت کے حصول کا ذریعہ وہ ”اسلامیت“ کو قرار دیتا ہے۔

یہ بت کہ تراشیدہ تہذیبِ نبوی ہے غارت گر کا شانہ دینِ نبوی ہے اقبال ڈاکٹر نکلسن کو خط لکھتے ہوئے بیان کرتا ہے۔ ”مسٹر نکلسن نے آگے چل کر میرے فلسفے کے متعلق فرمایا ہے کہ وہ اپنی حیثیت کے اعتبار سے عالمگیر ہے۔ لیکن بہ اعتبار اطلاق و انطباق مخصوص و محدود۔ ایک حیثیت سے آن کا ارشاد صحیح ہے۔ انسانیت کا نصب العین شعر اور فلسفہ میں عالمگیر حیثیت سے پیش کیا گیا ہے۔ لیکن اگر اسے موثر نصب العین بنانا اور عملی زندگی میں بروئے کار لانا چاہیں تو آپ شاعروں اور فلسفیوں

کو اپنا مخاطبِ اولین نہیں ٹھہرائیں گے اور ایک ایسی مخصوص سوسائٹی تک اپنا دائرہ مخاطبت محدود کر دیں گے جو ایک مستقل عقیدہ اور معین راہِ عمل رکھتی ہو۔ لیکن اپنے عملی نمونے اور ترغیب و تبلیغ سے ہمیشہ اپنا دائرہ وسیع کرتی چلی جائے۔ میرے نزدیک اس قسم کی سوسائٹی اسلام ہے۔ اقبال کے نزدیک مسلم کا "حقیقی فرض" سارے بنی آدم کی نشو و ارتقا ہے۔ وہ کہتا ہے کہ نسل اور حدودِ ملک کی بنیاد پر قبائل اور اقوام کی تنظیم حیاتِ اجتماعی کی ترقی اور تربیت کا ایک وقتی اور عارضی پہلو ہے۔ اگر اُسے یہی حیثیت دی جائے تو مجھے کوئی اعتراض نہیں۔ لیکن میں اس چیز کا مخالف ہوں کہ اسے انسانی قوتِ عمل کا منظرِ اتم سمجھ لیا جائے۔

اقبال کی ملی شاعری ایک شاندار شاعری ہے۔ اس کے نمونے بانگِ درا، بالِ جبریل اور ضربِ کلیم نیز ارغوانِ حجاز میں ملتے ہیں۔ شکوہ، جوابِ شکوہ، خضرِ راہ، طلوعِ اسلام، مسجدِ قرطبہ، ذوق و شوق اور ہر سہ کتاب کی بہت سی نظمیں اسی قبیل کی چیزیں ہیں "خضرِ راہ" اور "طلوعِ اسلام" میں اقبال کا مکمل تصورِ ملی سامنے آجاتا ہے۔ لہذا ان کا جائزہ لینا کافی ہوگا۔

"خضرِ راہ" کی ظاہری صورت مکالمہ کی ہے۔ شاعر مختلف مسئلوں کے متعلق خضر سے سوالات کرتا ہے اور خضر ان کے جوابات دیتے ہیں۔ ملاحظہ ہو۔

خضرِ راہ

شاعر

ساحلِ دریا پہ میں اک رات تھا مجھ کو نظر
 گوشہٴ دل میں چھپائے اک جہانِ اضطراب
 شب سکوت افزا، ہوا آسودہ، دریا نرم سیر
 تھی نظر حیراں کہ یہ دریا ہے یا تصویرِ آب!
 جیسے گوارے میں سو جاتا ہے طفل شیر خوار
 موج مضطر تھی کہیں گہرائیوں میں مستِ خواب!
 رات کے افسوں سے طائرِ آشیانوں میں اسیر
 انجم کم صنو گرفتارِ طلسم ماہتاب!
 دیکھتا کیا ہوں کہ وہ پیابِ جہاں پیمائے خضر
 جس کی پیری میں ہے مانندِ سحر رنگِ شباب
 کہ رہا ہے مجھ سے اے جو یائے اسرارِ ازل
 چشمِ دل وا ہو تو ہے تقدیرِ عالم بے حجاب!
 دل میں یہ سن کر بسا ہنگامہٴ محشر ہوا
 میں شہیدِ جستجو تھکا یوں سخن گستر ہوا

اے تری چشمِ جہاں میں پر وہ طوفاں آشکار
 جن کے ہنگامے ابھی دریا میں سوتے ہیں خموش
 "کشتی مسکین" و "جہانِ پاک" و "دیوارِ یتیم"
 علمِ موسیٰ بھی ہے تیرے سامنے حیرت فروش
 چھوڑ کر آبادیاں رہتا ہے تو صحرا لورڈ
 زندگی تیری ہے بے روز و شب و فردا و دوش
 زندگی کا راز کیا ہے؟ سلطنت کیا چیز ہے؟
 اور یہ سرمایہ و محنت میں ہے کیسا خروش؟
 ہو رہا ہے ایشیا کا خرقد ویرینہ چاک
 نوجواں اقوامِ نو دولت کے ہیں پیرایہ پوش!
 گرچہ اسکندر رہا محرومِ آبِ زندگی
 فطرتِ اسکندری اب تک ہے گرمِ ناؤ نوش!
 بیچتا ہے ہاشمی زاموسس دینِ مصطفیٰ
 خاک و خوں میں مل رہا ہے ترکمانِ سخت کوش!
 آگ ہے اولادِ ابراہیم ہے نمرود ہے!
 کیا کسی کو پھر کسی کا امتحان مقصود ہے؟

جواب خضر

صحرا لوردی

کیوں تعجب ہے مری صحرا لوردی پر سب تجھے
 یہ تنگاپوئے و مادام زندگی کی ہے دلیل
 اے رہین خانہ تو نے وہ سماں دیکھا نہیں
 گو بختی ہے جب فضا نے دشت میں بانگِ حیل!
 ریت کے ٹیلے پہ وہ آہو کا بے پروا حرام
 وہ حضرت بے برگ و سماں وہ سفر بے سنگ و میل!
 وہ نمودِ اختر سیما بپا ہنگامِ صبح
 یا منسایاں باہم گرووں سے جبین جبریل!
 وہ سکوتِ شام صحرا میں غروبِ آفتاب
 جس سے روشن تر ہوئی چشمِ جہاں بینِ خلیل!
 اور وہ پانی کے چشمے پر مہتابِ کارواں
 اہلِ ایماں جس طرح جنت میں گرو سلسبیل!
 تازہ ویرانے کی سودا سے محبت کو تلاش
 اور آبادی میں تو زنجیری کشت و نخیل!

پُختہ تر ہے گردشِ پیہم سے جامِ زندگی
ہے یہی اسے بے خبر رازِ دوامِ زندگی!

زندگی

برتر از اندیشہ سود و زیاں ہے زندگی
ہے کبھی جاں اور کبھی تسلیمِ جاں ہے زندگی!
تو اسے پیانہ امروز و فردا سے نہ ناپ
جا و داں پیہم و داں ہر دمِ جواں ہے زندگی!
اپنی دُنیا آپ پیدا کر اگر زندوں میں ہے
سہرا دم ہے ضمیر کُن فکاں ہے زندگی!
زندگانی کی حقیقت کو کہن کے دل سے پوچھ
جوئے شیر و تیشہ و سنگِ گراں ہے زندگی!
زندگی میں گھٹ کے رہ جاتی ہے اک جوئے کم آب
اور آزادی میں بحرِ سبکراں ہے زندگی
آشکارا ہے یہ اپنی قوتِ تسخیر سے
گریبہ اک مٹی کے پیکر میں نہاں ہے زندگی
قلزمِ ہستی سے تو ابھرا ہے مانندِ حباب
اس زیاں خانے میں تیرا امتحان ہے زندگی

خام ہے جب تک تو ہے مٹی کا اک انبار تو
بُختہ ہو جائے تو ہے شمشیر بے زہار تو!

ہو صداقت کے لئے جس دل میں مرنے کی تڑپ
پہلے اپنے پیکرِ خاکی میں جاں پیدا کرے
پھونک ڈالے یہ زمین و آسمان مستعار
اور خاکستر سے آپ اپنا جہاں پیدا کرے
زندگی کی قوتِ پنہاں کو کر دے آشکار
تا یہ چنگاری فروغِ جاوداں پیدا کرے
خاکِ مشرق پر چمک جائے مثالِ آفتاب
تا بدخشاں پھر وہی لعلِ گراں پیدا کرے
سوئے گرووں نالہ شہبگیر کا بھینچے سفیر
رات کے تاروں میں اپنے رازواں پیدا کرے
یہ گھڑی محشر کی ہے تو عرصہ محشر میں ہے!
پیش کر عاقل عمل کوئی اگر دستر میں ہے!

سلطنت

آبتاؤں تجھ کو رمزِ آیہِ اِنِّ الْمُلُوكِ
سلطنتِ اقوامِ غالب کی ہے اک جادوگری

خواب سے بیدار ہوتا ہے ذرا محکوم اگر
 پھر سُلا دیتی ہے اُس کو حکمراں کی ساحری
 جادوئے محمود کی تاثیر سے چشمِ ایاز
 دیکھتی ہے حلقہ گردن میں سازِ دلبری
 خونِ اسرائیل آجاتا ہے آخر جوش میں
 توڑ دیتا ہے کوئی موسیٰ طلسمِ سامری
 سروری زریبا فقط اُس ذاتِ بہمتا کو ہے
 حکمراں ہے اک وہی باقی بُستانِ آذری
 از غلامی فطرتِ آزاد را رسوا مکن
 تا تراشی خواجہ از برہمن کافر تری
 ہے وہی سازِ کُٹن مغرب کا جمہوری نظام
 جس کے پردوں میں نہیں غیر از لوائے قیصری
 دیو استبداد جمہوری قبا میں پائے کو ب
 تو سمجھتا ہے یہ آزادی کی ہے نسلِ پری
 مجلسِ آئین و اصلاح و رعایات و حقوق
 طت مغرب میں مزے میٹھے اثرِ خوابِ آوری!
 گرمی گفتارِ اعضا کے مجالسِ الامان
 یہ بھی اک سرمایہ داروں کی ہے جنگِ زرگری!

اس سرابِ رنگ و بو کو گلستاں سمجھا ہے تو
 آہ! اے ناداں قفس کو آشتیاں سمجھا ہے تو!

سرمایہ و محنت

بندۂ مزدور کو جا کر مرا پیغام دے
 خضر کا پیغام کیا ہے یہ پیامِ کائنات!
 اے کہ تجھ کو کھا گیا سرمایہ دار حیلہ گر
 شاخِ آہو پر رہی صدیوں تلمک تیری برات!
 دستِ دولت آفریں کو مزدیوں ملتی رہی

اہلِ ثروت جیسے دیتے ہیں غریبوں کو زکات!
 ساحرِ الموطا نے تجھ کو دیا برگِ حشیش

اور تو اے بے خبر سمجھا اُسے شاخِ نبات!

نسلی، قومیت، کلیسا، سلطنت، تہذیب، رنگ

خواجگی نے خوب چن چن کر بنائے مسکرات

کٹ مرا ناداں خیالی دیوتاؤں کے لئے

سُکڑ کی لذت میں تو لٹوا گیا نقدِ حیات

مکر کی چالوں سے بازی لے گیا سرمایہ دار

انتہائے سادگی سے کھا گیا مزدور مات

اٹھ کہ اب بزمِ جہاں کا اور ہی انداز ہے
 مشرق و مغرب میں تیرے دور کا آغاز ہے!
 ہمتِ عالی تو دریا بھی نہیں کرتی قبول
 غنچے ساں غافل ترے دامن میں شبِ نیم کب تک!
 نغمہ بیداری جہور ہے سا مان عیش
 قصہ خواب اور اسکندر و جم کب تک!
 آفتاب تازہ پیدا لطن گیتی سے ہوا
 آسماں! ڈوبے ہوئے تاروں کا ماتم کب تک!
 توڑ ڈالیں فطرتِ انساں نے زنجیریں تمام
 دوری جنت سے روتی چشمِ آدم کب تک!
 باغبان چارہ فرما سے یہ کہتی ہے بہار
 زخمِ گل کے واسطے تدبیر مرہم کب تک؟
 کریمِ ناداں طوائفِ شمع سے آزاد ہو
 اپنی فطرت کے تجلی زار میں آباد ہو

دُنیا کے اسلام

کیا سُناتا ہے مجھے ترک و عرب کی داستان
 مجھ سے کچھ پنہاں نہیں اسلامیوں کا سوز و ساز

لے گئے تھلیٹ کے فرزند میراثِ خلیل
 خشتِ بنیادِ کلیسا بن گئی خاکِ حجاز!
 ہو گئی رسوا زمانے میں گلاہِ لالہ رنگ
 جو سراپا ناز کھتے ہیں آج مجبورِ نیاز!
 لے رہا ہے مے فوشانِ فرنگستان سے پارس
 وہ مئے سرکشِ حرارتِ جس کی ہے مینا گداز
 حکمتِ مغرب سے بدلت کی یہ کیفیت ہوئی
 ٹکڑے ٹکڑے جس طرح سونے کو کر دیتا ہے گاز
 ہو گیا مانندِ آبِ ارزاں مسلمان کا لہو
 مضطرب ہے تو کہ تیرا دل نہیں دانائے راز
 گفتِ رومی ہر بنائے کہنہ کا باداں کنند
 می ندانی اول آں بنیادِ را ویراں کنند
 ”ملک ہاتھوں سے گیا ملت کی آنکھیں کھل گئیں“
 حق ترا چشمے عطا کر دستِ غافلِ درنگر!
 مومیائی کی گدائی سے تو بہتر ہے شکست
 مورے بے پر! حاجتے پیشِ سلیمانے مبر
 ربط و ضبطِ ملتِ برینا ہے مشرق کی نجات
 ایشیا والے ہیں اس نکتے سے اب تک بخبر

پھر سیاست چھوڑ کر داخل حصارِ دین میں ہو
 ملک و دولت ہے فقط حفظِ حرم کا ایک ثمر
 ایک ہوں مسلم حرم کی پاسبانی کے لئے
 نیل کے ساحل سے لے کر تا بنجاک کا شجر!
 جو کرے گا امتیازِ رنگ و خوں مٹ جائے گا
 ترکِ خرگاہی ہو یا اعرابی والا گہر!
 نسل اگر مسلم کی مذہب پر مقدم ہو گئی
 اڑ گیا دنیا سے تو مانسندِ خاک رہ گزر!
 تا خلافت کی بنا دنیا میں ہو پھر استوار
 لاکھیں سے ڈھونڈ کر اسلاف کا قلب و جگر
 اے کہ شناسی خفی را از جلی ہشیار باش
 اے گرفتار ابو بکر و علی ہشیار باش!
 عشق کو زیاد لازم تھی سو وہ بھی ہو چکی
 اب ذرا دل تھام کر فریاد کی تاثیر دیکھ!
 تو نے دیکھا سطوتِ رفتارِ دریا کا عروج
 موج مضطر کس طرح بنتی ہے اب زنجیر دیکھ!
 عام حریت کا جو دیکھا تھا خوابِ اسلام نے
 اے مسلمان آج تو اس خواب کی تعبیر دیکھ!

اپنی خاکستر سمندر کو ہے سامانِ وجود
 مر کے پھر ہوتا ہے پیدا یہ جہانِ پیر و یکھا!
 کھول کر آنکھیں مر کے آئینہ گفتار میں
 آنے والے دور کی دُھندلی سی اک تصویر دیکھا!
 آزمو وہ فتنہ ہے اک اور بھی گردوں کے پاس
 سامنے تقدیر کے رُسوائی تدبیر دیکھا!

مسلم استی سینہ را از آرزو آباد دار
 ہر زمان پیش نظر کا یخلف المیعاد دار

اس نظم میں خیالات کی ابتدا 'ان کی ترقی اور انتہا
 بہت فن کارانہ طور پر پیش کی گئی ہے۔ ایک بند دوسرے
 بند سے مربوط ہے اور اکثر بندوں کے اندر بھی ربط اور
 ارتقائے خیال پایا جاتا ہے۔ لیکن بعض بند میں ربط و تسلسل
 کامل نہیں۔ خیالات پُر جوش اور ولولہ انگیز ہیں۔ پہلا بند شاعری
 کا بہت ہی حسین نمونہ ہے۔ "شاعر آغازِ نظم میں عقبی زمین
 پیش کرتا ہے" خیالات و جذبات کے تلامح میں شاعرانہ
 تہذیب و تربیت نظر آتی ہے۔ بہت ہی لطیف و نفیس
 انداز میں منظر کی بولتی ہوئی تصویر پیش کی گئی ہے۔ ہر چیز
 واضح اور شفاف ہے۔ ایک تابان آئینہ کی مثال "ساحلِ دریا"
 سکوت۔ طلسمِ ماہتاب۔ انجمِ کم ضو۔ رات کا افسیوں۔

تصویر آب۔ پھر شاعر کا وجود تنہا اور ایسے میں جہانِ پیا خضر کا ڈرامائی انداز میں نمودار ہونا۔ یہ سب نقوش زندگی بداماں نظر آتے ہیں۔ حروف، الفاظ و اصوات بھی اس خاص فضا کے لئے بہت ہی موزون و مناسب ہیں۔ منظر کی گھلاوٹ اور پرسکون خواب آوری پیدا کرنے میں نزم اور کھینچی ہوئی آوازیں بہت ہی مکر ہوتی ہیں۔ مثلاً 'سا'۔ 'یا'۔ 'اے'۔ 'راب'۔ 'آب'۔ 'کو'۔ 'سو'۔ 'سبز' وغیرہ۔ مگر جب خضر نمودار ہوتے ہیں تو شاعر کے چونک اٹھنے سے اصوات کی خواب آوری بھی کم ہونے لگتی ہے۔ پہلے بند کے اشعار بے حد حسین ہیں۔ مگر نظم میں ہر جگہ خیالات و جذبات کے اظہار میں شعریت یکساں نہیں۔ "جیسے جیسے خیالات کا عمق اور جذبات کا جوش و خروش ترقی پذیر ہوتا ہے اسی قدر شاعرانہ حسن کی طرف سے بے توجہی برصطی جاتی ہے۔" مگر اقبال کا خاص رنگ ہر جگہ نظر آتا ہے۔ خیالات کی فلسفیانہ گہرائی، صداقتِ تجربہ، جوش، بے پناہ زور، طرزِ ادا کی شان و شوکت اور تاثیر کہاں نہیں۔ اور یہی حال اقبال کی اکثر نظموں کا ہے۔ اقبال کا طرز ہر مقام پر نمایاں طور پر جلوہ گر ہوتا ہے۔

"خضرِ راہ" کے مطالعہ سے صاف پتہ چلتا ہے کہ اقبال کی دنیا صرف مسلمانوں تک محدود نہیں بلکہ اس کی نظر سارے

انسانی مسائل پر حاوی ہے۔ زندگی کی نوعیت، عمل کی اہمیت، آزادی کی قیمت، سلطنت، جمہوریت، سرمایہ اور محنت ان سب مسئلوں کے ساتھ ساتھ وہ دُنیا کے نئے اسلام کی خاص گتھیوں کو بھی سلجھانا چاہتا ہے۔

اقبال کی رگ رگ میں اسلامی خون موجزن تھا۔ لیکن وہ اسلام کو انسانیتِ عظمیٰ کی نجات کا ذریعہ نہایت ہی خلوص کے ساتھ سمجھتا تھا۔ کلیم الدین احمد لکھتے ہیں کہ — ”اُن کا حساس دل مسلمانوں کے اتنزال کا نقشہ دیکھ کر بے چین ہو گیا۔ لیکن اُن کا مطمح نظر بہت وسیع تھا۔ اُن کی آنکھیں ہندوستان کے حدود ہی کے اندر نگران نہ تھیں بلکہ اُن کی انسانی دُنیا کی عموماً اور اسلامی دُنیا کی خصوصاً نظارہ کناں تھیں۔ وہ تہذیبِ حاضر کے طلسم کے تباہ کن اثر سے واقف تھے اور اسے اپنے سحر آفریں افکار سے باطل کرنا چاہتے تھے۔ ”ضربِ کلیم“ میں دورِ حاضر کے خلاف باضابطہ اعلانِ جنگ کرتے ہیں۔ لیکن یہ اعلانِ جنگ تو آغاز ہی سے ان کی نظموں میں مستور تھا۔ تنزلِ حال، عروجِ گزشتہ، بشارتِ مستقبل۔ یہی اقبال کی شاعری کا سنگِ بنیاد ہیں۔

..... اقبال کا مطمح نظر ہی صرف وسیع نہ تھا، ان کا دماغ بھی بلند پایہ تھا، اس لئے انکھوں نے بلند و عمیق خیالات

کو داخل کر کے قومی و ملی شاعری کی فضا ہی بدل دی
 اس میں شک و شبہ کی گنجائش نہیں کہ اقبال اردو میں بہترین قومی و
 ملی شاعر ہیں۔“

اقبال ”طلوع اسلام“ میں تنزلِ حال کے باوجود ملتِ اسلامیہ
 کو ایک شاندار مستقبل کی ابشارت دیتا ہے۔ جنگِ عظیم میں
 ترکوں کی شکست، شریفِ مکہ کی غداری، ممالکِ اسلامیہ کی
 پسپائی۔ یہ واقعات خون کے آنسو رلانے والے تھے۔ مگر
 یونانیوں کے مقابلہ میں ”جوانانِ تناری“ کی شاندار فتح نے
 اقبال کے دل کو اُمنگوں اور اُمیدوں سے بھر دیا اور وہ لغمِ پیرا
 ہوا۔ ملاحظہ ہو۔

طلوعِ اسلام

دلیلِ صبحِ روشن ہے ستاروں کی تنک تابی
 اُفق سے آفتاب اُبھرا گیا دورِ گہراں خوابی!
 عروقِ مردہ مشرق میں خونِ زندگی دوڑا
 سمجھ سکتے نہیں اس راز کو سینا و فارابی!
 مسلمانوں کو مسلمان کر دیا طوفانِ مغرب نے
 تلاطمِ ہائے دریا ہی سے ہے گوہر کی سیرابی

عطا مومن کو پھر درگاہِ حق سے ہونے والا ہے
 شکوہِ ترکمانی ذہنِ ہندی نطقِ اعرابی
 اثر کچھ خواب کا غنچوں میں باقی ہے تو اُسے بلیبل
 ”لوارا تلخ ترمی زن چو ذوقِ لغم کم یابی“
 تڑپِ سخنِ چمن میں آستیاں میں شاخساروں میں
 جدا پارے سے ہو سکتی نہیں تقدیرِ سیما بی
 وہ چشمِ پاک ہیں کیوں زمینتِ برگستواں دیکھے
 نظر آتی ہے جس کو مردِ غازی کی جگرِ تابلی!
 ضمیرِ لالہ میں روشن چراغِ آرزو کر دے
 چمن کے ذرے ذرے کو شہیدِ جستجو کر دے
 سرِ شکبِ چشمِ مُسلم میں ہے نیساں کا اثر پیدا
 خلیلِ اللہ کے دریا میں ہوں گے پھر گھر پیدا
 کتابِ ملتِ بیضا کی پھر شیرازہ بندی ہے
 یہ شاخِ ہاشمی کرنے کو ہے پھر برگ و بر پیدا!
 ربوذاں ترکِ شیرازی دلِ جبریز و کابل را
 صبا کرتی ہے بوئے گل سے اپنا ہم سفر پیدا!
 اگر عثمانیوں پر کوہِ غم لوطا تو کیا غم ہے
 کہ خونِ صد ہزار انجم سے ہوتی ہے سحر پیدا!

جہان بینی سے ہے دشوار تر کارِ جہاں بینی
 جگرِ خوں ہو تو چشمِ دل میں ہوتی ہے نظرِ پیدا!
 ہزاروں سال نرگس اپنی بے لوری پہ روتی ہے
 بڑی مشکل سے ہوتا ہے چمن میں دیدہ ور پیدا!
 لٹا پیرا ہوا بے بلبل کہ ہو تیرے تر تم سے
 کبوتر کے تنِ نازک میں شاہیں کا جگر پیدا!
 ترے سینے میں ہے پوشیدہ رازِ زندگی کہہ دے
 مسلمان سے حدیثِ سوز و سازِ زندگی کہہ دے
 خدائے لم یزل کا دستِ قدرت تو زباں تو ہے
 یقیں پیدا کر اے غافل کہ مغلوبِ کہاں تو ہے
 پرے ہے چرخِ نیلی فام سے منزلِ مسلمان کی
 ستارے جس کی گرو راہ ہوں وہ کارواں تو ہے!
 مکاں فسانی مکینِ آنی نزل تیرا ابد تیرا
 خدا کا آخری پیغام ہے تو جاوداں تو ہے!
 حنا بندِ عروسِ لالہ ہے خونِ جگر تیرا
 تری نسبت برا ہی ہے معمارِ جہاں تو ہے!
 تری فطرت میں ہے ممکناتِ زندگی کی
 جہاں کے جوہرِ مضمحل کا گویا امتحان تو ہے!

جہانِ آب و گِل سے عالمِ جاوید کی خاطر
 نبوتِ ساتھ جس کو لے گئی وہ ارمغانِ تو ہے!
 یہ نکتہ سرگذشتِ ملتِ بیضا سے ہے پیدا
 کہ اقوامِ زمین ایشیا کا پاسباں تو ہے
 سبقِ پھر بڑھ صداقت کا عدالت کا شجاعت کا
 لیا جائے گا تجھ سے کامِ دنیا کی امامت کا
 یہی مقصودِ فطرت ہے یہی رمزِ مسلمانی
 اخوت کی جہانگیری محبت کی فراوانی!
 بتانِ رنگ و خوں کو توڑ کر ملت میں گم ہو جا
 نہ تورانی رہے باقی نہ ایرانی نہ افغانی!
 میانِ شاخساراں صحبتِ مرغِ چمن کب تک
 ترے بازو میں ہے پروازِ شاہینِ قہستانی!
 گماں آباؤ ہستی میں یقینِ مردِ مسلمان کا
 بیاباں کی شبِ تاریک میں قندیلِ رہبانی!
 مٹایا قیصر و کسرتے کے استبداد کو جس نے
 وہ کیا تھا؟ زورِ حیدرِ فقیرِ بوذرِ صدیقِ سلطانی!
 ہوئے احرارِ ملتِ جاوہِ پیمیا کس بجھل سے
 تماشاخی شگافِ در سے ہیں صدیوں کے زندانی!

ثباتِ زندگی ایمانِ محکم سے ہے دنیا میں
 کہ المانی سے بھی پائندہ تر نکلا ہے تو رانی
 جب اس انکارِ خاکی میں ہوتا ہے یقین پیدا
 تو کر لیتا ہے یہ بال و پر روحِ الٰہ میں پیدا!
 غلامی میں نہ کام آتی ہیں شمشیریں نہ تبریں
 جو ہو فوق یقین پیدا تو کٹ جاتی ہیں زنجیریں
 کوئی اندازہ کر سکتا ہے اس کے زورِ بازو کا؟
 نگاہِ مردِ مومن سے بدل جاتی ہیں تقدیریں!
 ولایت، پادشاہی، علمِ اشیا کی جہانگیری،
 یہ سب کیا ہیں؟ فقط اک نکتہ ایماں کی تفسیریں!
 براہمی نظر پیدا مگر مشکل سے ہوتی ہے
 ہوس چھپ چھپ کے سینوں میں بنا لیتی ہے تصویریں!
 تمیز بندہ و آقا فسادِ آدمیت ہے
 حذر اے چہرہ دستاں سخت ہیں فطرت کی تعزیریں!
 حقیقت ایک ہے ہر شے کی خاکی ہو کہ نوری ہو
 لہو خورشید کا ٹپکے اگر ذرہ کا دل چیریں
 یقین محکم، عملِ بہیم، محبت فاتحِ عالم
 جہادِ زندگانی میں ہیں یہ مردوں کی شمشیریں

چہ باید مردِ را طبع بلندے مشربِ نابے
 دلِ گرمے نگاہِ پاکِ بنے جانِ بے تابے!
 عقابِ شان سے چھٹے تھے جو بے بال و پر نکلے
 ستارے شام کے خونِ شفق میں ڈوب کر نکلے!
 ہوئے مدفون دریا زیرِ دریا تیرنے والے
 طمانچے موج کے کھاتے تھے جو بن کر گھر نکلے!
 غبارِ رہگذر ہیں کیمیا پر ناز کھتا جن کو
 جبینیں خاک پر رکھتے تھے جو اکسیر گر نکلے!
 ہمارا نرم رُوقِ صمدِ پیامِ زندگی لایا!
 خبر دیتی تھیں جن کو بجلدیاں وہ بے خبر نکلے!
 حرمِ رُسوا ہوا پیرِ حرم کی کم نگاہی سے
 جو انانِ بت ساری کس قدر صاحبِ نظر نکلے!
 زمین سے لوریاں آسماں پر واز کہتے تھے
 یہ خالی زندہ تر پائیندہ تر تابندہ تر نکلے!
 جہاں میں اہل ایماں صورتِ خورشید جیتے ہیں
 اِدھر ڈوبے اِدھر نکلے اِدھر ڈوبے اِدھر نکلے!
 یقین افراد کا سرمایہِ تعمیرِ ملت ہے
 یہی قوت ہے جو صورتِ گہرِ تعمیرِ ملت ہے!

تو رازِ کُن فکاں ہے اپنی آنکھوں پر عیاں ہو جا
 خودی کا رازِ داں ہو جا خرا کا تر جہاں ہو جا
 ہوں نے کر دیا ہے ٹکڑے ٹکڑے نوحِ النساں کو
 اُخوت کا بیاں ہو جا محبت کی زباں ہو جا
 یہ ہندی وہ خراسانی یہ افغانی وہ تورانی
 تو اے شرمندہ ساحل اُچھل کر بیکراں ہو جا
 غبارِ آلودہ رنگ و نسب ہیں بال و پر تیرے
 تو اے مُرغِ حرم اُڑنے سے پہلے پرفشاں ہو جا
 خودی میں ڈوب جا غافل یہ سترِ زندگانی ہے
 نکل کر حلقہٴ شام و سحر سے جاوداں ہو جا
 مصافِ زندگی میں سیرتِ فولاد پیدا کر
 شبستانِ محبت میں حریر و پرنسیاں ہو جا
 گذر جا بن کے سیلِ تند رو کوہ و بیاباں سے
 گلستاں راہ میں آئے تو جوئے نغمہ خواں ہو جا
 ترے علم و محبت کی نہیں ہے انتہا کوئی
 نہیں ہے تجھ سے بڑھ کر سازِ فطرت میں لہوا کوئی!
 ابھی تک آدمی صیدِ زبونِ شہرِ یاری ہے
 قیامت ہے کہ النساں نوحِ النساں کا شکاری ہے!

نظر کو خیرہ کرتی ہے چمک تہذیب حاضر کی
 یہ صدناعی مگر جھبوسے نگوں کی ریزہ کاری ہے!
 وہ حکمت ناز کھتا جس پر خرد مند ان مغرب کو
 ہوس کے پنجہ خونیں میں تیغ کارزاری ہے!
 تدبیر کی فسوں کاری سے محکم ہو نہیں سکتا
 جہاں میں جس تمدن کی بسنا سرمایہ داری ہے
 عمل سے زندگی بنتی ہے جنت بھی جہنم بھی
 یہ خاکی اپنی فطرت میں نہ لوری ہے نہ ناری ہے
 خروش آموز بلبل ہو کرہ غنچے کی وا کر دے
 کہ تو اس گلستاں کے واسطے باد بہاری ہے
 پھر اٹھی ایشیا کے دل سے چنگاری محبت کی
 زمیں جو لانگد اٹلس قبایان تتاری ہے!
 بیا پیدا خریدار است جان ناتوانے را
 "پس از مدت گذار اُفتاد بر ما کاروانے را"
 بیا ساقی نوائے مُرغ زار از شاخسار آمد
 بہار آمد نگار آمد نگار آمد قرار آمد!
 کشید ابر بہاری خیمہ اندر وادی و صحرا
 صدائے آبشاراں از فرزانہ کو بہار آمد!

سرت گروم تو ہم قانون پیشیں ساز وہ ساقی
 کہ خلیل نغمہ پروازاں قطار اندر قطار آمد!
 کنار از زاہداں برگیر و بیباکانہ ساغر کش
 پس از مدت ازین شاخ کُن بانگِ ہزار آمد!
 بہ مشتاقاں حدیثِ خواجہ بدر و حنین آور
 تصرف ہائے پنہانش بچشمِ آشکار آمد!
 وگر شاخِ خلیل از خونِ ما نمناک مسیگرود
 ببازارِ محبت نقدِ ما کامل عیار آمد!
 سرِ خاکِ شہیدے برگمائے لالہ می پاشم
 کہ خوش باہمال بستی ما سازگار آمد!

”بیجا تا گل بیفشایم و مے در ساغر اندازیم
 فلکِ راسقف بشکافیم و طرح دیگر اندازیم“

اس نظم میں جوش و ولولہ ”خضر راہ“ سے زیادہ ہے۔

تنِ مُردہ میں جان پڑ جاتی ہے اور دل اُمیدوں اور جذبہ عمل سے
 لبریز ہو جاتا ہے۔ علو کے تختیل، زور بیان، شوکت و حبدال،
 جمیل استعارات، جلیل تشبیہیں، حسین تراکیب، خوبصورت انداز
 بیان، پیبرانہ یقان و ایمان اور شاعرانہ مستی و سکون۔ جذب و
 سرشاری۔ یہ سب محاسن اپنے اپنے جلو کے دکھاتے ہیں۔ سہ
 حنا بند عروسِ لالہ ہے خونِ جگر تیرا تری نسبت برہم ہی ہے معمارِ جہاں تو ہے!

اور یہ ناور شعر ہے

گماں آباد ہستی میں یقین مردِ مسلمان کا

بیاباں کی شبِ تاریک میں قندیلِ رہبانی

کیسی چمکتی ہوئی تصویر کشی ہے۔ غیر مرنی حقیقت کو اجاگر کرنے کا کتنا فن کارانہ طریقہ ہے۔ اسے کہتے ہیں حُسنِ محاکات۔

یہ بند جو اس مصرعہ سے شروع ہوتا ہے۔

عقبانی شان سے جھپٹے تھے جو لے بال و پیر نکلے

کتنا مترنم، متوازن، جذبہ و تخیل سے ہم آغوش، جذبتِ ادا اور تخلیقِ نو کا حامل، خطیبانہ پیام کی نثریت سے بری اور شاعرانہ صداقت و تاثیر کا سرمایہ دار ہے!

”طلوعِ اسلام“ کے بہت سے شیوہ ہائے حُسن کے باوجود

بندوں کے اندر اور بندوں کا آپس میں میل کا بل نہیں۔ نظم میں

رابطا اور عضو یاتی ارتقاء ہر جگہ نظر نہیں آتا اور کہیں ارتقائے خیال

ہے بھی تو میکا نکی ہے اور کہیں خیالات میں غزلیت پائی جاتی ہے۔

غالباً یہ نقص شاعر کی جذباتی ربودگی کی وجہ سے پیدا ہوا ہے۔ مگر

سب سے بڑی خامی ایک دو مقامات پر اندازِ بیان کی نثریت

میں نمودار ہوئی ہے۔ شاعر کا تجربہ شاعرانہ صورت اختیار نہ کر سکا

اور خونِ دل سے ملے بغیر اشعار میں منعکس ہو گیا۔ ان مقامات

میں پیام پہنچانے کی عجلت نے شاعر کو محض خطیب و نقیب

بنادیا ہے۔ ملاحظہ ہو۔ ۵

خدا کے لم یزل کا دستِ قدرت تو زبان تو ہے
یقین پیدا کر کے غافل کہ مغلوب کہاں تو ہے

مکانِ فانی، مکینِ آنی، ازل تیرا ابد تیرا
خدا کا آخری پیغام ہے تو جاوداں تو ہے

دوسرے

تمیز بندہ و آقا فسادِ آدمیت ہے
حذر اے چہرہ دستاں سخت ہیں فطرت کی لغزیریں

ان اشعار کا مقابلہ کیجئے اس شعر سے تو فرق ظاہر ہوگا۔ ۵

جہاں میں اہل ایمان صورتِ خورشید جیتے ہیں

ادھر ڈوبے ادھر نکلے ادھر ڈوبے ادھر نکلے

”نخستل کی بلندی، تشبیہات و استعارات، لفظی ترکیبیں صاف

بتاتی ہیں کہ اقبال کے کلام پر مرزا غالب کا کس قدر اثر ہے۔

وہ گویا مرزا کے معنوی شاگرد ہیں..... لیکن بندش میں وہ چستی

نہیں اور سب سے بڑھ کر یہ بات کہ مرزا کے طرزِ ادا میں جو خاص

نزاکت ہے وہ نہیں پائی جاتی ہے اور نہ وہ سوز و گداز و درد ہے

جو ہم حالی کے کلام میں پاتے ہیں۔ اگرچہ کہیں کہیں تکلف کی جھلک

نظر آتی ہے اور فارسی ترکیبیں اعتدال سے آگے نکل جاتی ہیں مگر

شان و شکوہ۔ زور اور شور اُمنڈتے ہیں۔ جذبات کی ادائیگی، حکیمانہ

نظر اور شاعرانہ انداز بیان میں اقبال کے کلام کا جواب نہیں۔“

[تنقیدات عبدالحق صفحات نمبر ۷۷، ۷۸، ۷۹]

بہر حال محاسن و معائب پر ناقدانہ نظر ڈالتے ہوئے مجموعی طور پر یہ کہے بغیر چارہ نہیں کہ عیب بہت ہی کم ہے اور ہنر بیشمار۔ اور اگر ایشیائی رقص و وجد اور پیام کی گراںباری کا لحاظ رکھا جائے تو پھر عیوب اُس کی شاعری کی خوبصورت افادیت کی جلوہ بازیوں کے سامنے ماند پڑ جاتے ہیں۔ اقبال اپنے نظریہ فن کے ماتحت جن عناصر کو بنیادی سمجھتا ہے وہ اجزاء ہمیشہ اُس کی شاعری میں موجود رہتے ہیں۔ وہ خود کہتا ہے۔

اسے اہل نظر ذوقِ نظر خوب ہے لیکن

جو شے کی حقیقت کو نہ دیکھے وہ نظر کیا!

مقصود ہنر سوزِ حیاتِ ابدی ہے

یہ ایک نفس یا وہ نفس مثلِ شرر کیا!

جس سے دلِ دریا مستلاطم نہیں ہوتا

اسے قطرہ نیساں وہ صرف کیا وہ گہر کیا!

شاعر کی نوا ہو کہ مفتی کا نفس ہو

جس سے چمن افسردہ ہو وہ بادِ سحر کیا!

بے مجزہ دنیا میں اُبھرتی نہیں قومیں

جو ضربِ کلیمی نہیں رکھتا وہ ہنر کیا!

غرض اقبال کا نظریہ فن نہایت ہی ترقی پسند اور انقلابی واقع
 ہوا ہے۔ اقبال کو اس امر میں بھی اولیت حاصل ہے۔ پروفیسر
 غلام سرور ام۔ اے (لکچرار شعبہ انگریزی علی گڑھ مسلم یونیورسٹی)
 فرماتے ہیں کہ ”اقبال کی شاعری کو معجزے کی کسوٹی پر پرکھنا
 چاہئے۔“ اور پروفیسر کلیم الدین احمد نے بھی یہ تسلیم کیا ہے کہ اقبال
 نے واقعی ایک ذہنی انقلاب برپا کر دیا۔ یہ تھی اُس کی ضربِ کلیسیا۔
 میرا ذاتی خیال یہ ہے کہ بعض زمانے ایسے ہوتے ہیں جب سب
 معیاروں سے بڑا معیار آزادی انسانی کا صورت چھونکنا اور استحصالی
 قوتوں کے خلاف جہاد کرنا ہے۔ ایسے وقت میں فن کو جمال سے
 زیادہ جلال کی حاجت ہوتی ہے۔ ”طاؤس و رباب“ کی نہیں
 ”شمشیر و سنان کی“۔ اقبال کا زمانہ ایسا ہی تھا اور اقبال کا فن
 مطالباتِ عصر کو اچھٹی طرح پورا کرتا ہے۔ عصر حاضر کی شاعری کو
 بھی ترقی پسندی اور انقلاب انگیزی میں اقبال ہی کی پیروی کرنی
 چاہئے۔ وہ اس عہد کا سالارِ کارواں ہے۔

فلسفہ خودی | ”طلوع اسلام“ میں اقبال کے فلسفہ کا
 مرکزی تصور بھی پیش ہوا ہے یعنی نظریہ خودی۔

خودی کیا ہے؟ خودی، روح، ذہن، ادراک، قلب اور ارادہ و
 شعور انسانی کی مکمل جلوہ نمائی ہے۔ فرد کے سارے ممکنات کا
 اظہار ہے۔ اس کی ساری فطری و اکتسابی صلاحیتوں کی نکالش

ہے۔ افراد کی خودی جب مل جاتی ہے تو اس اجتماع و اتحاد سے جماعت کی خودی پیدا ہوتی ہے اور یہ خودی قوی تر شے ہے۔ فرد کی خودی کو جماعت کی خودی میں مدغم ہو جانا چاہئے کہ یہی صحیح راستہ ہے ارتقاء کے خودی کا۔ گویا مرد میں خودی اور بیخودی دونوں کی صلاحیتیں ہونی چاہئیں۔ خودی دو طرح کی ہوتی ہے۔ ایک خودی صالح اور دوسری غیر صالح۔ اقبال خود اپنے ایک خط میں لکھتا ہے۔ ”خودی خواہ مسولینی کی ہو خواہ ہٹلر کی قانون الہی کی پابند ہو جائے تو مسلمان ہو جاتی ہے۔ مسولینی نے حبشہ کو محض جوع الارض کی تسکین کے لئے پامال کیا۔ مسلمانوں نے اپنے عروج کے زمانہ میں حبشہ کی آزادی کو محفوظ رکھا۔ فرق اس قدر ہے کہ پہلی صورت میں خودی کسی قانون کی پابند نہیں۔ دوسری صورت میں قانون الہی اور اخلاق کی پابند ہے۔ بہر حال حدود خودی کے تعین کا نام شریعت ہے۔“ جرمنی کا مفکر لٹلٹشہ خودی کی تکمیل کا خواب ایک ایسے فوق البشر کی صورت میں دیکھتا ہے جو قوت و شوکت کا دیوتا ہو۔ اُس کے نزدیک قانون صرف ایک ہونا چاہئے۔ جس کی لاکھٹی اُس کی بھینس۔ وہ نرمی اور مروت کا قائل نہیں۔ لٹلٹشہ کے خواب کی تعبیر خود ہٹلر ہے، راؤن کا اوتار۔ ایک زور و قوت راؤن میں تھی اور ایک طاقت و جبروت رام میں۔ ایک عنتر تھا اور ایک حیدر۔ ایک طرف عتبہ و سفیبہ اور

دوسری جانب حمزہ - فرق یہ ہے کہ راوَن، عنتر، شیبہ و عتبہ میں صرف جلال و جبروت پایا جاتا تھا لیکن رام، حیدر اور حمزہ میں جلال و جمال کا خوبصورت امتزاج تھا۔ طاقت کے ساتھ نرمی، مروت، عفو و حلم بھی۔ "طلوع اسلام" میں اقبال کہتا ہے۔

خودی میں ڈوب جا غافل یہ سترِ زندگانی ہے
نکل کر حلقہٴ شام و سحر سے جاوداں ہو جا
مصافِ زندگی میں سیرتِ فولاد پیدا کر
شبستانِ محبت میں حریر و پرنیاں ہو جا
گزر جا بن کے سیلِ تندرو کوہ و بیاباں سے
گلستانِ راہ میں آئے توجوئے لغمہ خواں ہو جا

جبر و ظلم کے سامنے جبری اور جنگ آزما - بہر ردی و موالات کی فضا میں حلیم و شفیق - "کوہ و بیابان" ہو تو "سیلِ تندرو" اور "گلستان" ہو تو "جوئے لغمہ خواں"۔ یہی ہے اخلاقِ خودی۔ اقبال اپنے قول و تحریر کے مطابق نطشہ سے سخت اختلاف رکھتا ہے۔ اقبال نکلسن کے نام کے خط میں لکھتا ہے۔ "نطشہ بقائے شخصی کا منکر ہے۔۔۔۔۔۔ بخلاف اُس کے میرے نزدیک بقا انسان کی بلند ترین آرزو ہے۔۔۔۔۔۔" گویا اجتماعیت میں انفرادیت کے لئے بھی جگہ ہے۔

اقبال جمہوریت کا قائل ہے لیکن وہ مغرب کے جمہوری نظام

کی منافقت کو خوب سمجھتا ہے۔ "خضر راہ" میں کہتا ہے کہ وہ
ہے وہی سازِ کفنِ مغرب کا جمہوری نظام

جس کے پردے میں نہیں غیر از لوائے قیصری
اس میں کوئی شبہ نہیں کہ اقبالِ فاشیت اور نازیت کے
عروج سے بہت متاثر ہوا تھا۔ وہ مسولینی اور ہٹلر کے فوقِ عمل
اور جدتِ کردار کا قائل تھا۔ مسولینی کی تعریف میں ایک نظم "بالِ جبریل"
میں لکھی ہے لیکن سچ تو یہ ہے کہ اقبالِ مسولینی سے زیادہ اس
کے "ندرتِ فکر و عمل" سے متاثر تھا۔ اسی طرح اقبالِ ابلتس
کے "ندرتِ فکر و عمل" سے بھی متاثر رہا ہے۔ اصل یہ ہے کہ وہ
عمل اور جدتِ کردار کو بہر حال بے عملی اور فرسودگی پر ترجیح دیتا
ہے۔ ملاحظہ ہو بالِ جبریل کی نظم "جبریل و ابلتس"۔ ابلتس کہتا ہے کہ
ہے مری جرات سے مُکنتِ خاک میں ذوقِ منو

مگر اقبال کا حقیقی پیغام یہ ہے کہ

یقینِ محکم، عملِ بہیم، محبتِ فاتحِ عالم

جہادِ زندگانی میں ہیں یہ مردوں کی شمشیریں

اور ع "تمیز بندہ و آقا فسادِ آدمیت ہے"۔ "خضر راہ" میں "سرمایہ و
محنت" پر خضر کی زبانی اظہارِ خیال کرتے ہوئے کہتا ہے۔

نغمہ بیداری جمہور ہے سامانِ عیش

قصہ خوابِ آورا اسکندر و جم کب تلمک!

وہ مزدور کو یوں پیغام دیتا ہے۔

اٹھ کہ اب بزمِ جہاں کا اور ہی انداز ہے

مشرق و مغرب میں تیرے دور کا آغاز ہے

اقبال ایک نئی جمہوریتِ انسانی، ایک نئے آسمان و زمین،

ایک نئی جنت کی نوید بتا دیتا ہے۔

آفتابِ تازہ پیدا بطنِ گیتی سے ہوا

آسمان! ڈوبے ہوئے تاروں کا ماتم کب تک

توڑ ڈالیں فطرتِ انساں نے زنجیریں تمام

دورِ جنت سے روتی چشمِ آدم کب تک!

اقبالِ فاشیت اور نازیت کا سخت مخالف تھا۔ وہ اشتراکیت

کے جمہوری اصول اور مساوات کو پسند کرتا تھا لیکن اُس کی ماویت

اور خدا نا آشنائی سے بیزار تھا۔ سچ تو یہ ہے کہ اقبال

”اشتراکیتِ اسلامی“ کا نغمہ سنج تھا۔ ملاحظہ ہو بال جبریل کی نظمیں

”لیدن“، ”فرشتوں کا گیت“، ”فرمانِ خدا“ اور ”ضربِ کلیم“ کا باب

”سیاسیاتِ مشرق و مغرب“۔

اقبال نے غزلیوں ہی سے ابتدا

کی تھی۔ اور اُس نے نظموں کے

ساتھ ساتھ ترازوں کے غزل کا

اقبال کی غزلیں ٹیکور سے

مماثلت و معاشرت

پتہ بھی گراں کر دیا۔ غزلیں بانگِ در سے شروع ہوتی ہیں مگر یہ

اپنے انتہائی عروج پر بال جبریل میں پہنچی ہیں۔ اقبال کی غزلوں کی ایک نئی انفرادی شان ہے۔ یوں تو اقبال کی غزلوں میں عام فلسفیانہ، سیاسی، ملی و اخلاقی مضامین بھی پائے جاتے ہیں مگر ان کی اصلی خصوصیت خاص الخاص رنگ کے عشقیہ تجربات میں ظاہر ہوتی ہے۔ 'یہ عشق محدود نہیں بلکہ آفاقی ہے۔ اس کا جذب و مستی، سوز و ساز، درد و کیف کائنات و ماورائے کائنات تک وسیع ہے۔ یہ جذباتی تجربات حُسنِ مطلق کے جلوہ ہائے صدر رنگ سے وابستہ ہیں۔ اس نوع کے تغزل کو صوفیانہ شاعری سے صرف سطحی مشابہت حاصل ہے۔ یہ بلندیِ ذوق و نظر میں بالکل منفرد ہے۔ فارسی یا اردو کی رسمیہ صوفیانہ غزلیں بال جبریل کی غزلوں کی گرد کو بھی نہیں پہنچ سکتیں۔ اپنے علو، اپنی وسعت اور گہرائی کے لحاظ سے اقبال کی عشقیہ شاعری ٹیگور کی گیتان جلی سے زیادہ قریب ہے۔ دونوں میں اندازِ نظر کا فرق ضرور پایا جاتا ہے۔ ٹیگور میں ربودگی و سپردگی ہے اور اقبال میں محبت کی پیدا کردہ شوخی، اقدام اور پندار ہے۔ گیتان جلی میں گداز ہے، گھلاوٹ اور سوز و ساز ہے۔ بال جبریل کی غزلوں میں اضطراب، بیتابی اور شعلہ بدامانی ہے۔ ٹیگور کے عشق میں انسانیت ہے اور اقبال کی محبت میں مردانہ پن۔ ایک میں جمال نمایاں ہے اور دوسرے میں جلال مگر بال جبریل کی غزلوں میں مردانہ کھردرا پن نہیں بیباکی

ہے مگر نفاست کے ساتھ خود داری ہے مگر سرشاری کے ہم پہلو۔
 بانگِ دراکِ غزلوں میں اُن خصوصیات کا آغاز ہے جو
 بالِ جبریل میں بچتے ہوئی ہیں۔ ملاحظہ ہوں یہ غزلیں۔

پر وہ چہرے سے اٹھا، انجمن آرائی کر
 چشمِ مہر و مہ و انجم کو تماشائی کر
 توجو بجلی ہے تو یہ چشمکِ پہناں کب تک؛

بے حجابانہ مرے دل سے شناسائی کر
 نفسِ گرم کی تاثیر ہے اعجازِ حیات
 تیرے سینے میں اگر ہے تو مسیحائی کر
 کب تلک طور پہ دریوزہ گری مثلِ کلیم!

اپنی ہستی سے عیاں شعاعِ سینائی کر
 ہو تری خاک کے ہر ذرہ سے تعمیرِ حرم
 دل کو بیگانہ اندازِ کلیسانی کر
 اس گلستاں میں نہیں حد سے گزرنا اچھا
 ناز بھی کر تو باندازہ رعنائی کر
 پہلے خود دار تو مانندِ کندر ہوئے

پھر جہاں میں ہوسِ شوکتِ دارائی کر
 مل ہی جائے گی کبھی منزلِ لیالی اقبال
 کوئی دن اور ابھی بادیہِ پیمانی کر

کبھی اسے حقیقتِ منتظر! نظر آلباسِ مجاز میں
 کہ ہزاروں سجدے تڑپ رہے ہیں مری جبینِ نیاز میں
 طربِ آشنائے خروش ہو، تو نوا ہے محرمِ گوش ہو
 وہ سرود کیا کہ چھپا ہوا ہو سکوتِ پردہ ساز میں
 تو بچا بچا کے نہ رکھ اسے، ترا آئینہ ہے وہ آئینہ
 کہ شکستہ ہو تو عزیز تر ہے بگاہ آئینہ ساز میں
 دمِ طوف کر رہا شمع نے یہ کہا کہ ”وہ اثرِ کھن
 نہ تری حکایتِ سوز میں، نہ مری حدیثِ گداز میں
 نہ کہیں جہاں میں اماں ملی، جو اماں ملی تو کہاں ملی
 مرے جرمِ خانہ خراب کو ترے عفوِ بندہ نواز میں
 نہ وہ عشق میں رہیں گریباں نہ وہ حُسن میں رہیں شوخیاں
 نہ وہ غزلوں میں تڑپ رہی نہ وہ خم ہے زلفِ ایاز میں
 جو میں سر بہ سجدہ ہوا کبھی تو زمیں سے آنے لگی صدا
 ترا دل تو ہے صنمِ آشنائے تجھے کیا ملے گا ہنسا میں
 بالِ جبریل کی نظموں میں معنویت کی بلندی کے علاوہ طرزِ ادا
 اور تعمیر کی ہم آہنگی زیادہ فن کا راز ہے۔ غزل کی بے ربطی اور بے ترتیبی
 کو پیش کر کے صنمِ غزل کو ”نیم وحشی“ کہنے والے ناقد موجود ہیں۔
 مگر میں غزل کو ایک اختصاصی قماش کا فن تصور کرتا ہوں۔ اس کی
 ڈیزائن اور پیٹرن میں میکانکی اور سطحی بے ربطی ضرور ہوتی ہے

لیکن اس میں داخلی ربط اور لگاؤ پایا جاتا ہے۔ یہ صحیح ہے کہ بعض ناقص غزلوں میں داخلی ربط بھی اشعار کے درمیان نہیں ہوتا لیکن اس نقص کے سبب صنف غزل کو مردود ٹھہرانا غلط ہے۔ اچھی غزلوں میں داخلی ربط ضرور ہوتا ہے اور اقبال کی کامیاب غزلوں میں تو لطیف ارتقائے خیال کی جھلک بھی موجود ہوتی ہے۔ ملاحظہ ہو۔

پریشاں ہو کے میری خاک آخر دل نہ بن جائے!

جو مشکل اب ہے یارب پھر وہی مشکل نہ بن جائے!

نہ کر دیں مجھ کو مجبورِ نوا فردوس میں حوریں

مرا سوزِ دروں پھر گرمیِ محفل نہ بن جائے!

کبھی چھوڑی ہوئی منزل بھی یاد آتی ہے راہی کو

کھٹک سی ہے جو سینے میں غمِ منزل نہ بن جائے!

بنایا عشق نے دریا کے ناپیرا کراں مجھ کو

یہ میری خود نگہداری مرا ساحل نہ بن جائے!

کہیں اُس عالم بے رنگ و بو میں بھی طلب میری

وہی افسانہ و نبالہ محل نہ بن جائے!

عروجِ آدمِ خاکی سے انجم سہمے جاتے ہیں

کہ یہ ٹوٹا ہوا تارہ مہ کامل نہ بن جائے!

تجھے یاد کیا نہیں ہے مرے دل کا وہ زمانہ
 وہ ادب کہ محبت ! وہ نگہ کا تازیانہ !
 یہ بتانِ عصر حاضر کہ بنے ہیں مدرسے میں
 نہ ادائے کافرانہ ! نہ تراششِ آفرانہ !
 نہیں اس کھلی فضا میں کوئی گوشہٴ فراغت
 یہ جہاں عجب جہاں ہے ! نہ قفس نہ آشیانہ !
 رگِ تاک منتظر ہے تری بارشِ کرم کی
 کہ عجم کے میکروں میں نہ رہی مئےِ مغانہ !
 مرے ہم صغیر سے بھی اثر بہا رہے سمجھے !
 انھیں کیا خبر کہ کیا ہے یہ لوائے عاشقانہ !
 مرے خاک و خون سے تو نے یہ جہاں کیا ہے پیدا
 صلہٴ شہید کیا ہے ؟ تب و تابِ جاودانہ !
 تری بندہ پروری سے مرے دن گذر رہے ہیں
 نہ گاہ ہے دوستوں کا نہ شکایتِ زمانہ !

اپنی جولاں گاہ زیرِ آسماں سمجھا تھا میں
 آب و گل کے کھیل کو اپنا جہاں سمجھا تھا میں
 بے حجابی سے تری ٹوٹا نگاہوں کا طلسم
 اک روائے نیلگوں کو آسماں سمجھا تھا میں

کارواں تھک کر فضا کے بیچ و خم میں رہ گیا
 مہر و ماہ و مشتری کو ہم عنان سمجھا کھتا میں !
 عشق کی اک جست نے طے کر دیا قصہ تمام
 اس زمین و آسماں کو بیکراں سمجھا کھتا میں
 کہہ گئیں رازِ محبت پر وہ دارِ پیاسے شوق !
 کھتی فغاں وہ بھی جسے ضبطِ فغاں سمجھا کھتا میں
 کھتی کسی در ماندہ رہرو کی صدائے درد ناک
 جس کو آوازِ رحیل کارواں سمجھا کھتا میں !



پھر چراغِ لالہ سے روشن ہوئے کوہ و دامن
 مچکو پھر نغموں پہ اکسانے لگا مرغِ چمن
 پھول ہیں صحرا میں یا پریاں قطار اندر قطار
 اُودے اُودے نیلے نیلے پیلے پیلے پیرہن
 برگِ گل پر رکھ گئی شبِ بنم کا موتی بادِ صبح
 اور چمکاتی ہے اس موتی کو سورج کی کرن
 حُسنِ بے پردا کو اپنی بے نقابی کے لئے
 ہوں اگر شہروں سے بن پیارے تو شہرا چھے کہ بن ؟
 اپنے من میں ڈوب کر پا جا سراغِ زندگی
 تو اگر میرا نہیں بنتا نہ بن ، اپنا تو بن !

من کی دُنیا! من کی دُنیا سوز و مُستی جذب و شوق
 تن کی دُنیا؟ تن کی دُنیا سود و سودا مکر و فن
 من کی دولت ہاتھ آتی ہے تو پھر جاتی نہیں
 تن کی دولت چھاؤں ہے! آتا ہے دھن جاتا ہے دھن!
 من کی دُنیا میں نہ پایا میں نے افرنگی کا راج
 من کی دُنیا میں نہ دیکھے میں نے شیخ و برہمن
 پانی پانی کر گئی محب کو قلندر کی یہ بات
 تو جھکا جب غیر کے آگے نہ من تیرا نہ تن!

کمالِ ترک نہیں آب و گل سے مہجوری
 کمالِ ترک ہے لتخیرِ خاکی و لوری!
 میں ایسے فقر سے اے اہلِ حلقہ باز آیا
 ہتھالا فقر ہے بے دولتی و رنجوری
 نہ فقر کے لئے موزوں نہ سلطنت کے لئے
 وہ قوم جس نے گنوا یا متاعِ یتیموری
 مُسنے نہ ساقیِ مہوش تو اور بھی اچھتا
 عیارِ گرمیِ صحبت ہے حرفِ معذوری
 حکیم و عارف و صوفی تمام مستِ ظہور
 کسے خبر کہ تجلی ہے عینِ مستوری!

وہ ملتفت ہوں تو گنجِ قفس بھی آزادی
 نہ ہوں تو صحنِ چمن بھی مقامِ محبوبی
 بُرا نہ مان ذرا آزما کے دیکھ اسے
 فرنگِ دل کی خرابی خرد کی مسموری !

نہ تو زمیں کے لئے ہے نہ آسماں کے لئے
 جہاں ہے تیرے لئے تو نہیں جہاں کے لئے
 یہ عقل و دل ہیں شرِ شعاعِ محبت کے
 وہ خار و خس کے لئے ہے یہ نیستاں کے لئے !
 مقامِ پرورشِ آہ و نالہ ہے یہ چمن
 نہ سیرِ گل کے لئے ہے نہ آستیاں کے لئے
 رہے گا راوی و نیل و فرات میں کب تک
 ترا سفینہ کہ سے بجز بیکراں کے لئے !
 نشانِ راہ دکھاتے تھے جو ستاروں کو
 ترس گئے ہیں کسی مرورِ راہِ واں کے لئے !
 نگاہِ بلند، سخنِ دل نواز، حباں پُرسوز
 یہی ہے رختِ سفرِ میرِ کارواں کے لئے
 ذرا سی بات کھٹی اندلشیدہ عجم نے اسے
 بڑھا دیا ہے فقط زیبِ داستاں کے لئے

مرے گلو میں ہے اک نغمہ جبرئیل آشوب
سنبھال کر جسے رکھا ہے لامکاں کے لئے!

زندگی میں تنظیم، اجتماعی تعمیر، ربط و تسلسل، ترتیب و ارتقار
کے ہم پہلو تھوڑی سی آزاد خیال پروری، انفرادی من کی موج، ترنگ
غیر منظم جذب و مستی بھی پائی جاتی ہے۔ انسان مشین نہیں۔ اسی
طرح آرٹ میں بھی اگر ایک دو صنفیں ایسی ہوں جن میں تنظیم و
تسلسل کی جگہ آزاد من کی موج کا اظہار ہو تو کیا اسے وحشی صنف
کہیں گے؟ ہرگز نہیں۔ ۷

اچھا ہے دل کے پاس رہے پاسبانِ عقل

لیکن کبھی کبھی اسے تنہا بھی چھوڑ دے

غزل آزاد رو اور چھوٹے چھوٹے لکڑے ہائے ابر کی طرح ہے
جو "آبِ رکناباد" یا گنگ و جمن پر اپنے حسین سائے ایک دلپذیر
بے ترتیبی کے ساتھ ڈالتے ہوئے گزر جاتے ہیں۔ غزل ایک
مخصوص کیفیت کی پیداوار ہوتی ہے اور ایک خاص سپیٹرن،
کے ذریعہ اس کیفیت کا اظہار و انعکاس ہوتا ہے۔

اقبال کی چھوٹی چھوٹی نظمیں | اقبال نے چھوٹی چھوٹی نظموں
کی تخلیق "بالِ جبرئیل" ہی سے

کرنی شروع کی تھی۔ "ضربِ کلیم" میں اکثر نظمیں اسی نوع کی ہیں۔
ان نظموں کی صورت تعمیر قطعات کی طرح ہے۔ بعض میں غزل

کی صورت مطلع کے استعمال سے پیدا ہو جاتی ہے۔ ان حسین نظموں میں اقبال اپنے مخصوص خیال و تصور کو ایجاز و اختصار کے ساتھ اکثر شاعرانہ انداز میں پیش کرتا ہے۔ مگر کبھی پیام کی گرمی نثریت پیدا کر دیتی ہے۔ ”ضربِ کلیم“ میں نثریت غالب ہے۔
ملاحظہ ہو۔ ۵

تری دنیا جہانِ مرغ و ماہی مری دنیا فغانِ صبح گاہی
تری دنیا میں محکوم و مجبور مری دنیا میں تیری پادشاہی
اس کے مقابلہ میں ”ضربِ کلیم“ کے اشعار ملاحظہ ہوں۔ ۵
اس کی تقدیر میں محکومی و مظلومی ہے

قوم جو کرنے سکی اپنی خودی سے انصاف!
فطرتِ افراد سے اغماض بھی کر لیتی ہے

کبھی کرتی نہیں ملت کے گناہوں کو معاف
”ضربِ کلیم“ میں نظمیں ”بالِ جبریل“ کی چھوٹی نظموں سے نسبتاً بڑی بھی ہیں۔ ساری ”ضربِ کلیم“ مغربی مادیت اور مشرقی ملامت کے خلاف اعلانِ جہاد ہے۔ اس رزم میں چھوٹے چھوٹے خنجر استعمال ہوئے ہیں۔ صیل و براں اس طرز کی نظمیں چمکتے ہوئے ہیرے کی طرح ہیں۔ شدید و گراں قدر۔ لیکن بعض شاعرانہ لحاظ سے نا تراشیدہ ہیں۔ یہ نظمیں گویا ذہنی گولیاں ہیں جن میں تریاق بھرا ہے۔ عربیانا مشرقیت اور مخبونانہ مغربیت کے دفعیہ کے لئے۔

کہیں کہیں تشخص مرض غلط بھی ہے۔ لہذا دوا بے اثر۔ مشرق و مغرب میں نہر کا داخلہ سب سے پہلے گمراہ کن تعلیم و تربیت کے ذریعہ ذہن و روح میں ہوتا ہے۔ اقبال کا علاج ملاحظہ ہو۔

ہندی مکتب

اقبال! یہاں نام نہ لے علم خودی کا
 موزوں نہیں مکتب کے لئے ایسے مقالات
 بہتر ہے کہ بیچارے مولوں کی نظر سے
 پوشیدہ رہیں باز کے احوال و مقامات!
 آزاد کی اک آن ہے محکوم کا اک سال
 کس درجہ گراں سیر ہیں محکوم کے اوقات!
 آزاد کا ہر لحظہ پیامِ ابدیت
 محکوم کا ہر لحظہ نئی مرگِ مفاجات!
 آزاد کا اندیشہ حقیقت سے منور
 محکوم کا اندیشہ گرفتارِ خرافات
 محکوم کو پیروں کی کرامات کا سودا
 ہے بندہ آزاد خود اک زندہ کرامات!
 محکوم کے حق میں ہے ہی تربیت اچھی
 موسیقی و صورت گیری و علم نباتات!

تربیت

زندگی کچھ اور شے ہے علم ہے کچھ اور شے
 زندگی سوزِ خنجر ہے علم ہے سوزِ دماغ
 علم میں دولت بھی ہے قدرت بھی ہے لذت بھی ہے
 ایک مشکل ہے کہ ہاتھ آتا نہیں اپنا سراغ!
 اہل دانش عام ہیں کمیاب ہیں اہل نظر
 کیا تعجب ہے کہ خالی رہ گیا تیرا ایارغ!
 شیخ مکتب کے طریقوں سے کشادہ دل کہاں
 کس طرح کبریت سے روشن ہو بجلی کا چراغ!

مدرسہ

عصرِ حاضر ملک الموت ہے تیرا جس نے
 قبض کی روح تری دے کے تجھے فکرِ معاش!
 دل لرزتا ہے حریفانہ کشاکش سے ترا
 زندگی موت ہے کھو دیتی ہے جب ذوقِ خراش!
 اُس جنوں سے تجھے تعلیم نے بیگانہ کیا
 جو یہ کہتا تھا خرد سے کہ بہانے نہ تراش!

فیضِ فطرت نے تجھے دیدہ شاہیں بخشا
 جس میں رکھ دی ہے غلامی نے نگاہِ خفاش
 مدرسے نے تری آنکھوں سے چھپایا جن کو
 خلوتِ کوہ و بیاباں میں وہ اسرار ہیں فاش!

اساتذہ

مقصد ہو اگر تربیتِ لعلِ بدخشاں
 لے سو دہے بھٹکے ہوئے خورشید کا پرتو!
 وُنیا ہے روایات کے پھندوں میں گرفتار
 کیا مدرسہ کیا مدرسہ والوں کی تک و دو!
 کر سکتے تھے جو اپنے زمانے کی امامت
 وہ کند و ماغ اپنے زمانے کے ہیں پیرو!

دین و تقسیم

مجھ کو معلوم ہیں پیرانِ حرم کے انداز
 ہونہ اخلاص تو دعویٰ نظر لاف و گزاف

اور یہ اہلِ کلیسا کا نظمِ تسلیم
 ایک سازش ہے فقط دین و مروت کے خلاف!
 اُس کی تقدیر میں محکومی و منطلومی ہے
 قوم جو کہ نہ سکی اپنی خودی سے انصاف!
 فطرتِ افراد سے اغماض بھی کر لیتی ہے
 کبھی کرتی نہیں بدت کے گناہوں کو معاف!
 ان میں اکبر الہ آبادی کا اثر پایا جاتا ہے۔ طرز میں نہیں تصور
 میں۔ کالجوں، طلباء اور معلمین مغرب زدہ پر اکبر نے طنز کے
 خوب خوب نشتر چلائے ہیں۔

اقبال اُن شعراء میں سے
 تھا جو زمانے کی رو کو
 بدل دیتے ہیں۔ ان کی

اقبال کے اثرات اُردو شاعری پر
 اور اُس کے معاصرین

شاعری کا زبردست اثر اور قوتِ نفوذ جو آیاتِ ادب میں ایک
 لافانی جگہ بنا لیتی ہے۔ اقبال کی شاعری نے نہ صرف بُت شکنی
 کی بلکہ اُس نے نیا حرم بھی تعمیر کیا۔ اس جدید قبلاً شعر کی طرف
 رُخ کرنے والے بکثرت پیدا ہوئے اور ہوتے رہیں گے۔
 اقبال کی اُمت بہت بڑی ہے اور ابدی۔ اس کی مجددانہ شاعری
 نے شعراء کو پیروی اور تجربات کی کم نگہی سے آزاد کیا اور اس
 طرح اور اگ و تختل کا اُفق وسیع تر ہو کر نئے نئے تجربات کے لئے

راہیں کھل گئیں۔

چکبست پرانیس اور اقبال کا متحدہ اثر ہے۔ حفیظ جالندھری کی شاعری کے محرک اقبال کے تصورات ہیں۔ سیما ب اکبر آبادی اور عظیم عظیم آبادی کی شاعری میں بھی اقبال کی آواز سنائی دیتی ہے۔ علامہ عظیم عظیم آبادی نے تو "تاثیر درد" اقبال کی "تصور درد" کے مقابل میں لکھی ہے۔ دونوں کے تجربات میں بہت حد تک یکسانیت ہے۔ یہاں تک کہ جوش ملیح آبادی بھی اقبال کا خوشہ چیں ہے۔ جوش کی وہ نظمیں جو "اسلامیات" کے تحت لکھی گئی ہیں۔ اقبال کی ملی شاعری کی آواز بازگشت ہیں "شعاع و شبنم" کے علاوہ دوسری کتابوں میں بھی اقبال کی گونج سنائی دیتی ہے۔ اور کون سا عصر حاضر کا نوجوان شاعر ہے جس نے اقبال کے مدرسہ میں تربیت نہیں پائی۔ اکثر کے کلام میں اس تربیت کے اُمت نقوش ہیں۔



